

خيالي دنيا

((منثور اشعار))

د

قيام الدين خادم

د کمپوزر خبري

ستاينې د لوی څښتن لره، چې د ټولو عالميانو پالونکی دی. د ارواښاد قيام الدين خادم دا شهکار اثر (خيالي دنيا) چې ستاسو په لاسونو کې ده يو له هغو اثارو څخه ده، چې د پښتو ادب پرې وياړ کوي. دا کتاب په ۱۳۳۹ کال کې د پښتو ټولنې لخوا چاپ شوی، چې يوه قلمي نسخه وه.

په لېکنو کې کومې وړانې چې وې، هغه د پښتو ټولنې لخوا تر ډېره بريده پورې سمې شوي، او د کتاب په پنځم مخ په جدول کې يې د پاڼې او کرښې له گڼې سره سم لېکلي وې. خو لدې سره هم دا چې کتاب په قلم لېکل شوی وو نو زياتره ځايونو کې متن پاک شوی، او لوستل يې ستونزمن وو.

بله نېمگړتيا يې دا وه چې د الفاظو او کلماتو ترمنځ د مناسب واټن نه وو مراعات شوی لکه د کتاب په سريزه کې راغلي: (داد منشور و اشعارو)؛ چې د کلماتو ترمنځ هېڅ واټن نه ترسترگو کېږي، او لوستل يې گران کړي وو.

د دې لپاره اړتيا وه چې د اوسنۍ ټکنالوژي نه په گټې اخېستو سره سم ټايپ شي ترڅو د ادب د گلبڼي گلان يې په خورا آسانۍ سره لوستی و شي.

په دې مسوده کې نه يوازې کتاب کټ مټ را کاپي شوی بلکې ځېنې متني (املايي) ستونزې يې هم تر ممکنه کچه له منځه وړل شوي دي. زيار اېستل شوی ترڅو د پښتو پنځوگونې يا گانې په سمه توگه وکارول شي چې په اصلي چاپ کې يې کارونه د پښتو له قواعدو سره سمون نه خوړ، همدا رنگه د (زاوځ) نا سمه کارونه په کتاب کې ځای ځای لېدل کېده چې پدې چاپ کې ورته څېر کتنه شوي. د (دپاره، نمر او نمونځ) پر ځای له اوسنۍ معياري پښتو سره سم (لپاره، لمر او لمونځ) راوړل شوی.

هېله مې ده چې گران لوستونکې ترې پوره گټه واخلي، نور نو خبرې نه اوږدوم د کتاب لوستلو ته مو رابولم.

د رڼاوی

کمپوزر: رحمت شاه فراز

لړلېک

- 7 زما سوال دا دی
- 11 په محشر کې
- 13 طلايي زنځير
- 16 طلسمي ښار
- 18 ای د خيبر غرونو!
- 20 ای خدايه زه يوازې يم
- 23 د خپل هر فصل اجر
- 25 ای د قلم خاوندانو
- 28 نوي لياره
- 29 د آسمانونو پورته خواته
- 30 ښاپېری او شاعر
- 32 اشرف المخلوقات
- 34 الهامات (استقلال او لجاجت)
- 35 گودر پېژندل
- 37 نوی اکتشاف
- 38 د ژوندانه درې خوا
- 39 گلان ټولول
- 40 قافله
- 43 يو هوښيار ماشوم
- 45 دا مې ارمان شو
- 46 اورکي
- 47 د غوټۍ زندگي

خيالي دنيا

- 49 نور هم صبر و کړم؟
- 50 د اوښکو ارزاني
- 52 ناکامي
- 53 پټې اوښکې
- 56 سپلاني مرغۍ
- 58 بندي توتی
- 59 د ستورو دنيا
- 62 سپلاب
- 64 د ژوندانه طلسم
- 67 خوندور خوب
- 69 په خلکو مين
- 72 د کوتري صوفیانه ژوند
- 74 د گلاب گل
- 78 ای باغوانه
- 81 د دنيا وېش
- 83 مېنه نه کوم
- 84 د ماتما گاندي افکار
- 86 زما نغمې
- 87 د سfortياری
- 88 يوه پوښتنه
- 89 وروستی ورځي
- 90 د ژوندون مبارزه
- 91 زما دعا

92	زه شرمېږم.....
93	يوه آرزو.....
94	بد بخت خوب.....
95	د ودې چم.....
96	خوشحالي.....
98	د مرگ سره محبت.....
99	د خپل لاس ځولانه.....
100	د آزادۍ جنت.....
101	عبادت.....

بسم الله الرحمن الرحيم

دا مجموعه چې ستاسو په لاس کې ده، خيالي دنيا نومېږي. دا مو ځکه خيالي دنيا وبلله چې د شاعرانه تفکر دنيا يقيناً خيالي دنيا ده له همدې کبله خلک د شاعر افکارو ته په يو بل شان نظر گوري.

په دې مجموعه کې چې زيات يې منشور اشعار دي، زما د خيال د عالم واردات راغونډ شوي دي، او څه پکې داسې اثار هم شته چې د نورو د افکارو ترجمه ده.

دا د منشور اشعارو او آثارو ټوټې چې څنگه مالیکلې وې، هغه شان مې ترتيب کړې، يعني کوم وخت مې چې وغوښتل په کنايي صورت يې ټولې کړم، نو په هماغه اصلي صورت مې پرېښودې، لاس وهل مې پکې لازم ونه گڼل. مگر کومې پارچې چې اخېستل شوي او ترجمه شوې دي هغو ته مې اشاره کړې ده.

که خيالي دنيا د ذوقمدانو دروند نظر ځانته جلب کړي نو دا به زموږ کاميابي وي او د پښتو لپاره به زموږ زيار او زحمت ځای نېولی وي.

کابل - خادم مېنه ، ۳۳۰ د ثور ۱۳۳۸ قیام الدین خادم

زما سوال دا دی

هلته د هوغه لوړ غره په لمن کې چې سپين سريې د اسمان نيلى سقف ته ورته کړى، او د واورو کږې وېږې ليارې يې د گڼو او لوړو ونو په منځکې تر نيمايي رابښکته شوي، او سپين زنځيري لښتي يې تبشکيل کړي دي.

دغه اوبه چې د هغې پلنې او هواري تپې په سر راتېري شوي دي چې دوه شرقي او غربي غرونو تر منځه تر ډېره امتداده احاطه شويده، او د هغې په هره خوا يې نرمي نرمي شرشري جوړي کړي دي.

دلته د دې شرشرو په هره ډډه چې د زرگونو قسمو مېوه دارې ونې ولاړي دي او د دغو جنگيو په منځ منځ کې ځای پر ځای داسې سپيني او سپيني مانۍ ښکاري، چې خلک يې د صبا د مرغانو په نغمو له خوبه پاڅېږي، او د ماښام د هوا په سپو او سپلو کې په ارام وېده کېږي.

دلته چې د ژمي ساړه او د اوړي گرمي خپل شدت ښي ښکاره کولې تېرېږي. د امراضو جرايم د دې ځای د لمر د وړانگو او د هوا د صفايۍ تاب نه راوړي او هلاکېږي، دلته د زور لښته د چا د ازادۍ جگ اور مېړ په تذلل نشي راتېتولی. دلته چې نه سرمايه شته او نه مزدور، او نه مفت خواره خلک په خود ساخته رسوخ د چاله جبهه وړيا پيسې په خپلو غوړو او گرمو خبرو اېستلی شي او د بالمثل احترام نه پرته نور هېڅ شی د انسان په آزادۍ کې دخل نه کوي، دلته يوازي فطرت دی او د هغه غېږ نه تصنع شته او نه تملق.

زه دغه ځای نه غواړم!

هلته چې لوړې لوړې پخې ماڼۍ د سمندر په غاړ ولاړې دي، د سمندر لويې لويې چپې راځي او د هغو په پنبو سرېږدي او بېرته ځي، خلک د بې پایابه درياب په شاد کشتيو په ذريعه د دنيا هري خواته درومي!

هر مازيگر زلميان او پېغلي په مخصوص ډول او سينگار د عيش او نشاط په کيفونو مسرور د دغه بحر په غاړه د تبسمونو او خنداگانو په امواجو کې مستغرق کېږي، او د دنيا د قايق په ناز او کرشمو شوق او مينه پرې کوي.

د دغه ځای خلک چې د بد امنۍ، ظلم او حق تلفۍ، بېځايه تحقير او کش مکش څخه کاملاً مطمئن دي، او د گډه گذران په يو وسيع او دامنه داره سلسله کې ژوند کوي.

هلته چې انسان د انسان غوښي نه خوري او هر سړی د خپل لاس په گټلو فخر کوي، کوم ځای کې چې د خلکو قانون د خلکو د رفاه ذمه وار او د اشخاصو له صلاحيتنه ډېر پورته او محترم دی.

هلته چې افکار آزاد دي، او هر سړی د خپل لياقت او استعداد په مطابق ځان ته مشغله او کار پيدا کولی شي، هلته چې لياقت د اجتماعي خدمت په صلاحيت اړه لري، نه د چا او چا په خوښه او ذوق.

هلته چې ورځ په لمر، او شپه په برقونو پېژندل کېږي او انسان د انسان په مرسته او دوستۍ کې ژوند کوي، هلته چې اقتدار، د خلکو د آزادۍ او پېشرفت د پاره خدمت کوي او پخپلو قوي پنجو د علم، حق او حریت ستونۍ نه خفه کوي.

زه د غلته هم ځای نه غواړم!

هلته چې انسان په ۱۲۰ پوره جگو اسمان خراشو عمارتونو کې اوسېږي او د سپوږمۍ او ستورو سره خبرې کوي د برق په زینو خپږي او کوزېږي، په گلانو او باغونو کې اوسي، په ځمکه، هوا او بحر کې د بخار په شاگرزي او د برق په وزرونو الوزي.

هلته چې جنسیت (نښې توب او نر توب) د انسان د استعداد د بروز او تکامل او د ارتقايي جدو جهد په مخکې حائل نشي کېدی، هلته چې سواد او جهل داسې عیب گڼل کېږي لکه کفر! هلته چې انسان خپل مقبولیت او رسوخ د ډېر زړونو په استرضا او خوشالۍ حاصلوي، نه په مکر، دغا او خوشامندو.

هلته چې آزادي د علم، پوهې، انساني احترام او اخلاقو معنا پیدا کړې ده. هلته چې مشران خپل کشران د وېرې، ډار او خوف په زور نه اداره کوي، بلکې په محبت او مېنه او خدمت سره یې قانع کوي.

هلته چې د قوت او شتو خاوندان په بې وزلو او محتاجانو رحم او مهرباني کوي هلته چې حسن او جمال، ظرافت او نفاست خپل آخرین مراحل طی کړي میدان ته راوتلی دی، هلته چې انسان د انسان د بهتری فکر کوي نه د ځان د برتری، هلته چې انسان په مرض، خوف، جهل او غلامۍ غلبه کړېده او انسان په خپل اجتماعي قوت او آزاد روح د فطرت خزانې لوټ کړي، او په خپله خوښه او رضا ډېر عالي ژوند کوي.

ما ته دا ځای هم مه راکوه ای زما خاونده!

هغه چې د شاعر د خیال نه هم وسیعه ده او هلته چې عمارتونه د لعلونو، مرغلو، زمردو او زبرجدو دي او د بې انتها لوړو ونو هره پاڼه هلته سوونه سازونه کوي او خوشرنګه او خوش الحان مرغان پکې الوزي، او پرې پیکره لاله رویان د دغه ځای د اوسېدونکو د خدمت لپاره حاضر ولاړ وي او هلته چې څه نفس غواړي او په څه

سترگي خوږېږي ټول موجود وي ، هلته چې وږي موږ ، سرمايه دار او مزدور ، حاکم او محکوم ، ملت او حکومت ، جنگ او صلح ، رقابت او حسد ، ډله او حزب ، هېڅ وجود نلري . هلته چې نه عمل شته او نه نتيجه . نه څوک لويېږي او نه څوک وږېږي . هلته چې نه دردمند شته او نه د سوز ناله ، هلته چې نه قوم شته او نه وطن ، هلته چې نه څوک احتياج لري او نه حاجت روا پکارېږي . هلته چې خدمت بې معنی لفظ دی . هلته چې زړه شته خو درد به نه کوي . هو داسې زړه دی چې آرزو نلري ، خوشالي شته خو بې غمه ، خدا شته خو بې ژړا ، دا دنيا خو ډېر رنگېنه عجيبه او آرامه ده .

مگر زما سوال دا دی چې ماته د خپل مريض ، بربنډ ، وږي او ناپوه قوم د مات زړه په کنډواله کې ځای راکړه ، چې دلته د خدمت او سوزو گداز په واسطه ستا د جمال د بېمثاله کرشمو ننداره وکړم .

زه دغه جنت غواړم اې زما باداره .!!

کږه ، خوگياڼي ۱۵ دجوزا ۱۳۲۸ خادام

په محشر کې

راحضر کړئ، دغه سړی چې په دنيا کې يې ډېر ژړلي او اوبنکي يې تويي کړي دي، ما ددغو اوبنکو له برکته دی وبانښه. څه، زما جنت، ابدي نعمتونه، حورو او قصور و ته!

پښتو شاعر: اې زما خاونده! اې د کائناتو خالقه! ما په ډېر عجز او نیاز ستا رحم، او مهرباني ستا داد او نعمتونه غوښتي دي، مگر نه يوازې د ځان لپاره. اې زما مهربانه باداره! زما ناپوه، خوار او مظلوم قام ستا د رحم وړ دی،

لوی څښتن: څه، قام دي هم درسره بوزه!

پښتون شاعر: اې زما ربه! زما قام يوازې همدا نه دی، زما قام د خيبر کښته پورته، د سليمان غره نه لرو بر پروت دی. ظالمانو دوه نيمه کړی دی. که اذن وي چې غونډ او متحد يې ووينم - دغه دی زما سوال اې آقا!

لوی څښتن (په مسېدو) څه، همدغسې زما خوښه ده. اې زما د غريب مخلوق محب او خدمتگاره!

پښتون شاعر: (د قام د وحدت ترانه وايي) روان شو!

د شاعر مېرمن: پاڅه، پاڅه اې سړيه په خوب کې هم ستا سندري دي، پاڅه صبا دی. لمونځ قضا کېږي، پاڅه.

د خيال په عالم کې

مايو عاليشان بڼکلی او باشکوه عمارت ولید چې دننه پکې سره او مزین مېزونه او چوکۍ بڼکاري، گورم چې په دغه چوکيو څو تنه ځوانان ناست دي، او زما خواته په داسې وضع گوري لکه چې غواړي چې هلته ورشم.

ما سره زما څو تنه ملگري همدي. دوی وويل: مونږ ته اشاره کوي. راځئ چې ورشو، ما وويل: څه يې کوو دا ځای زموږ دپاره نه دی.

ملگرو وويل: د جهل نه علم ښه دی. مونږ وروگرځېدو چې ورنږدې شوو ومو لېدل چې د دوی په مخکې نفيس نفيس قابونه اېښي دي. دوی جېبونو ته لاسونه کړل، هريوه له جېبه کاشوغه راوېسته او لگيا شول په خوراک باندې....

يو له دوی څخه چې ددغه نورو مخکې ناست و، مونږ ته په خدا شو، وويل يې: راځئ کنه.

مونږ هم ورنږدې شو، گورو چې دوی په خمځيو کې يو څه را اخلي او خوري يې په دې کې وران وېرم راغی. مونږ يو تر بله وکاته او په نېولي ساه راووتو. زما حيرت هغه وخت له انتها څخه تېر شو چې ومې لېدل په دغو کسانو کې زموږ ملگري هم شته.

جلال آباد ۵ حوت ۱۳۲۸

طلايي زنخير

په دې فولادي پنجره کې زه ولې اچول شوی یم، آخر زه خو هم انسان یم، او آزاد انسان!
بندي سوړ او سېلی واپست او دا پورته جمله یې وویل.

بندیوان: دانو ته، ولې پنجره گنې، دا خو ستا کوردی.

بندي: نه، دا کور نه دی، دا گوردی.

بندیوان: ته باید په خپل روزانه کار وبار بوخت اوسې، او نور چرتونه باید ونه وهې.

بندي: دا نوزه څنگه کولی شم، چې په خوږ او درد اخته اوسم او خوږ نشم.

بندیوان: خوږ او درد څه معنی؟ زه نشم پوهېدی چې ستا مراد څه دی؛ او آزادي ته څه شي ته وايي؟

د خوب په وخت خوب، او د کار په وخت کار کولو کې آزاد یې نور نو څه غواړي؟

بندي: ته خو وینې چې په موږ څه حال دی. وگوره کنه!

بندیوان: که ته وږی یې، برېښه یې، دا خو خدایي کارونه دي. توبه وباسه او خدای ته راجع شه.

بندي: دلته یوازې د ډوډۍ سوال نه دی. ډوډۍ د اور بشو وي که د ږدنو، مگر خبره دا ده چې زه خو هم انسان یم او آزاد پیدا شوی یم. نو دا چاپېره د فولادو سیخونه د څه پاره دي؟

زه ولې په خپله خوښه خپل خپرو شرنشم ټاکلی. آخز ما گناه څه ده، او قصور مې څه دی؟

خيالي دنيا

بنديوان: ما خو تا ته وييلي وو چې خپل کار کوه، چتې خبرې څه فايده کوي؟ چې نه کار هلته څه کار!

بندي: زه اوس پوه شوی چې زه بندي يم. زما رومي کار دا دی چې خپل ځان او خپل وروڼه له بنده خلاص کړم او د آزادو مرغانو غوندې آزاد والوزم.
بنديوان: گوره ستا اخلاق خراب شوي دي. که وانه ووښتې، سخته سزا به درکړی شي!
بندي: د حيات خوند آزادي ده. زه له آزادي محروم يم. د دې په سخته سزا بله څه وي؟

بنديوان: دې بندي ته سزا لازمه ده، نېسي يې.
بندي: بنديانو وروڼو. هلې، فولادي سيخان مات کړئ... ووځئ، تاسې آزاد انسانان يئ، فساد مه کوئ.

او اصلاح ستاسو کار دی.

پنجره ماته شوه او بنديان راووته.

يو بندي: اوس به څه کوو؟

بل بندي: اوس به څو کنه.

درېم بندي: چېرته به څو؟

څلورم بندي: د سعادت سرحد ته.

پنځم بندي: نو ځي چې څه، بسم الله.

ټول بنديان: آه، زموږ په پښو کې خو زنځيرونه دي.

د بنديانو مشر: آه، دا زنځيرونه خو زما په پښو کې هم دي.

خيالي دنيا

آه دا خو موږ په خپلو لاسو جوړ کړي، طلايي زنځير دی.
د بنديانو مشر وويل، او بيا ټول غلي شول.

سنبه، کابل ۱۳۲۸

طلسمي ښار

چېرته د يو لوړ غره په څوکه جگ او محکم کوټ او حصار دی. په دې حصار کې دننه يو ښار دی چې له عجایباتو او غرائبو ډک دی. دلته د دنيا قيمت بها توکي، نعمتونه، لعلونه، مرغلي، جواهر، داني او دولتونه موجود دي. د حصار دننه او بهرن دروازې ټولې فولادي دي. او کلکې جندري ورتې پرتې دي. په دې سر مهره ښار د هېچا لاس نه بر کېږي.

نه پوهېږم کوم يو د خدای دوست بنده په دې خبره څنگه پوه شوی وو چې دا حصارونه او دا جندري ټولي طلسمي دي. دا طلسمونه په دې ماتېدای شي چې د دغه مملکت خلک ټول په خپلو پښو د کلا خواته راشي، ودرېږي او په يو اواز ووايي: بېرته شه د خدای په فضل.

د وطن خلک ټول وږي، تږي، بربنډ، يو د بل په اوږو سپاره او نارام وو، پلي د سپرو او سپاره د پلو له لاسه! چې دا خبره يې واورېده، هريو به پټه، پټه، غلی غلی پلي او سپور راته او غږ به يې کاوه. بېرته شه د خدای په فضل.

مگرد خدای دا فضل يوازې د يو کس يا څوکسو په نصیب نه وو؛ او خلکو دا زړه نه کاوه چې ذاتي اغراضو څخه تېر شوي وای. په گډه، پلي راغلي وای او په گډه يې دا کاميابي حاصله کړي وای. په دې غږ چې: بېرته شه د خدای په فضل!

ورځې او شپې تېرېدې، دوی ټول په خواری، ذلت او حقارت مبتلا وو. نه په مملکت کې روغه کوټه وه، نه روغ صورت، نه مړه گېده، نه روغه تنی او روغ زړه. مملکت د لعلونو او جواهرو څخه ډک وو. فقط همدومره وه چې دوی ټولو نه غوښتل چې ټول

آسوده شي. په شرافت ژوند وکړي. په خپلو پښو ودرېږي او په يو آواز ووايي چې
بېرته شه د خداى په فضل.

دا مملکت اوس هم شته. اوس هم پکې هماغه حال دی. د خداى هغه بنده اوس هم
هماغه نارې وهي. مگر خلک نه غواړي چې يو د بل له اوږو کوز شي، آسوده شي، او د
خداى د فضل مستحق شي. حکه نو تش په يوه خوله نه وايي: بېرته شه د خداى فضل!

کږه - خوگياڼی ۲۲ د جوزا، ۱۳۲۸

ای د خيبر غرونو !

بس کړئ، دا د بېلتانه وظيفه پرېږدئ.

پرېږدئ چې د يوې مور او يو پلار زامن سره په ديدار ماره شي. په يو کور کې په يو انگرې کې دننه، تاسو د کوه قاف مثال څه له جوړ کړی دی ؟
را ټېټ شئ او په خپلو سينه ليار ورکړئ، هغه ميندو ته چې زامن يې تاسو يو تر بله پناه کړي دي. او هغه خويندو ته چې وروڼه يې د هغو په بې آبي په خپل سرونو اوروڼه بلوي.

بس کړئ، د مينانو او عاشقانو په منځ کې رقيبانه سياست ترکومه ؟

مه کوئ، سر ښکته کړئ. هغه قوم ته چې په دنيا کې ستاسو شهرت د هغه د ننگ او آزادۍ مرهون دی. لېري شئ، پرېږدئ دا لياره چې شل ميليونه زړونه ورنه هغه خوا او د پخوا د پارې د درياب غوندي د ارمان او آرزو په اثر په جنبش کې دی.
اي د خيبر غرونو.

ای افغان د شهادت او عظمت ډبرينو يادگارونو. ای د لويې پښتونخوا د مخ پوزې ! نور دوه سترگو د اشنایۍ او شناخت مانع مه کېږئ. وشرمېږئ، او د سپين غره او کونډ په شان په خپل سر اغيارو او بې ننگانو ځای ورنکړئ.

هو، وشرمېږئ او ووېرېږئ، چې هغه طوفان راتلونکی دی چې په غرونو، رغونو، لوړو ژورو، يوشان تېرېږي او نه پرېږدي هېڅ يوه لوړه چې څو يې ټېټه نه کاندې.

ای د پښتونخوا د زړه د لعلونو او جواهرو خزاني، بس کړئ، د پښتونخوا د تحقير او تذليل سبب نه شئ.

خيالي دنيا

هو! بس!!

کره، خوگيانی ۱۵ د جوزا - ۱۳۲۸

اې خدايه زه يوازي يم

زه پرېشانه او بې مرستي يم.

ورې ورې مرغۍ چې جوړه جوړه او سپلونه سپلونه گرځي ماته ژړا راځي.

کوم وخت چې په صحرا کې څرېدونکي غوايي يو له بله بڼکرونه ورته کړي، او د هريوه به ډډه د هغه کومکيان راشي، نو زما په زړه کې د وينې لاري وشي.

پسرلي او مني چې زاني په پورته شنه فضا کې کتارونه کتارونه د يو مشر په رهنمايي د سفر منازل قطع کوي، نو هغه وخت له خپلگانه زما ستوني بند شي.

هغه وخت چې ووينم بلبلې به اتفاق د تپوسانو د ضرر د دفاع لپاره په هغو غوتي وهي، او چرگه د چرگورو د ساتنې په نيت د سپو او پيشوگانو د نوکانو خنجر و نو ته ځان ورکوي، نو د ناميندگۍ توره تياره ماته جهان تورتم کاندې.

آه زه يوازي يم. د بنمنان رانه چاپېردي. څوک مې د مال او څوک د سر په فکر کې دی. زه څه پوهېدم چې حق همېشه په قوه ساتل کېږي. زه څه پوهېدم چې ته زما مټ بازوی يې، زما د کاکا زويه. ما ويل چې ته زما رقيب يې. ما ويل چې ته ماته ضرر يې! ما ويل چې زما تربور يې! سرراپورته کړه اې زما عزيزه. ملا دي و تره اې زما د شرف او ناموس ساتونکيه غېرتي وروره. ولي غږ نه کوي غلي پروت يې! پاڅه پاڅه چې نور بې پته کېږي. اې زما گرانه روکيه. آه خدای ما خپل ورور پخپله وژلی دی. آه زه دي و مرم زما ننګياليه وروره.

ما کره مه رايه

ما دخوږ ژوند ورځي او شپې د ده په ياد تېرولې. د حيات ستغ او سپور مې د ده په تصور زغمل. ټولې ناوړه او ناخوالې مې په سر اخېستي! ما ويل داسې يوه ورځ به راشي زه به دي وگورم، لېدلي، اورېدلي، لوستل او درک کړي به ټول ورته ووايم. ما ويل ده به ماته غوږ نېولی وي، او زه ورته د زړه ټولې غوټې وسپرم. رازو نياز به ورسره وکړم. هو، دغه ورځ راغله - خو ده ماته وويل:

ما کره مه رايه.

ما سره آرزوگانې وې، ما سره ارمانونه وو، ما سره د کلونو کلونو سودا وه. زما په ژبه ترانې - او زما په رباب کې نغمې وې، ما ويل دا به د ده به حضور کې عرض کړم. زما په ځولۍ کې گلان وو. زما په لاسونو کې هار وو. دا ما د ده په ياد جوړ کړي وو، خو چې زه ورغلم، ده ويل:

ما کره مه رايه.

زما خبرې، زما آرزوگانې، زما ارمانونه ټول پاته شوه! اسرار، ونه ويل شول. رازونه پټ پاته شول. زما د آمالو بنسټه په تېره ولگېده! زما زړه د پاچ ټيکړۍ وو چې د گل په بوټي غوړېدلی وو، کوم وخت مې چې راغونډاوه، په اغزو کې تار تار شو او په لاس رانغی! زما په سترگو کې اوښکې وچې شوې، کوم وخت چې ده وويل:

ما کره مه رايه.

ده ماته د پوښتنې فرصت رانکړ! ده زه ملا مته نکړم! يو تر بله پوه نشو! نه پوهېږم چا لمسولی وو!

خيالي دنيا

چا بد پوه کړی وو، يا زه په ادا بو پوه نشوم! لاسونه مې يې ټکل نکړل. ما ويل زړه په
زړه آئينه دی.

ما ويل ماسره اخلاص دی، تصنع څه په کار. خو زما ستونی بند شو، هغه وخت چې ده
وويل:

ما کره مه راکه!

جلال آباد ۲۵ د حوت ۲۷

د خپل هر فصل اجر

د خپل هر فصل اجر ماته په دې دنيا کې ورسېدی، داسې به نه وي چې ما دي نېکي کړي وي او زما زړه دي دننه دننه خوشالۍ نه نه وي ډک شوی؛ په داسې وخت کې زما لطيف جذبات داسې په جوش کې راځي چې زه په خپل زړه کې د ټولې دنيا د تنگ نظری نه پورته پورته ښکارم؛ جرأت زما په هر رڼ کې سرایت کوي نو زه پوهېږم چې زما خالق تش د یو وړوکی فرض د ادا کولو په عوض د خپلې خوشالۍ سره ماته د قوت او اطمینان بې بها هدیه رالېږلي ده؛ او دې لپاره کلونه او ساعتونه څه چې یو سترګې رپ هم نه شو لازم؛

زه نه پوهېږم چې دا څه رنګ قاصد دی چې دا د خوشالۍ زېری ماته په سترګې رپ کې رارسوي. ماته داسې ځلېږي چې گویا د زړه په تیارو کې د نورد شغلو وړانګې راپرېوځي، چې د هغې نه دا خوږه چپنه گړندی رابېدلې او یو بې سرو بره دریاب ترې جوړ شوی؛ د هستۍ په وسعت کې خیر کېږي پردي بله خوا - ما کله د نېکي نه اجتناب ندی کړی، چې زما زړه دي د باغیانو حرکت په سبب ټوټې ټوټې نه وي شوی، ما دا ماتیده په خپلو ځان غلوونکو تسلیو او په قصدي خنداگانو که هر څه پټ کړي او غوښتي مې دي چې زما زړه هم پرې خبر نه شي لیکن دا مصنوعي خوشالۍ د پوکنې غوندې چوي او زه ترور او لېونی ښکارم.

هو! کله داسې هم شوي دي چې زما زړه د خپل عادي کړو تلو له کبله صحیح احساس نه وي کړی؛ لېکن د دې بې پروايي په جزا کې یو بې تغیره قانون ما د یو سخت ملزم غوندې داسې نېسي چې سا اخیستل هم مشکلیږي، نو زما زړه چغې او سورې وهي او دا ادعا کوي چې ای خدایه، بیا به داسې نه کوم ته د پښېمانه زړونو رښتیا نه دعا نه

رد کوي. نو حق تعالی یې اوري او قبلوي یې لیکن آه. زه د هغه د دې عفوي څخه په
غلط فهمۍ کې لوېدلې دا هېروم چې یو داسې ذات شته چې زما ټول بڼه او بد په هره
ګړۍ کې ویني او د ژوند د باغ رنگین ګلان او مړاوې غوټۍ په خپله نازکه تله کې تلي
او یوه ذره هم نه عبثوي.

اي د قلم خاوندانو

اي د حقيقي ضمير لرونکو، اي د وجدان د آواز ترسيموونکو، اي د هرې ژبې په ژبه
بوهدونکو، اي د الهاماتو اخيستونکو، اي د تاريخ اړوونکو، او اي د آدم د قلب په
محفوظي تختې د سر مشق آچوونکو !

مه وايئ چې دنيا د تنازع للبقا ميدان دی.

مه وايئ چې مونږ په دنيا کې د رقابت او همچشمۍ لپاره پيدا يو.

مه وايئ چې هلې منډي کړې چې کاروان لار.

مه وايئ چې مونږ د قوم او وطن د پاره خدمت کو.

ځکه مونږ انسانان پيدا شوي يو زموږ خلقت او آفرينش عبث ندی، زموږ حيات غايه
لري او هغه د وظيفې انجام دی.

زمونږ وظيفه د تنازع للبقا، رقابت، کرل او رېبل، منډي وهل او د ده او د هغه د خدمت
نه ډېر پورته مفهوم لري.

د وظيفې مقام د زندگي او مرگ د مراتبو څخه لوړ د عشق په لامکان کې دی.

د تروږمۍ د نېمې شپې په سکوت کې د غټو غټو ستورو نه ور هغه پلو د هغه وړو وړو
سپرغيو په خفيفو اشارو کې ماته دا راز څرگندېږي هلته وگورئ !!

اي خدايه مينه گناه ده؟

اي خدايه، مينه گناه ده؟ او چي گناه وي نو ژوند څه شي دي؟ ژوند د مرگ نوم دي؟ له دي ځايه تر لامكانه تا ته د درتگ د لاري هر پل بي له محبته طي كېدي شي؟ اي حق او اعلى حقيقت، ته د ميني ظاهروونكي او د ميني مظهر نه يي؟

بنه نو مينه گناه ده؟

دا د مني په ونه كې سري مني اويزاني، دا د ځنگلونو د ونو گنه اجتماع، دا د لويو غرو د بي انتها تېرو تراكم، دا د پورته غير متناهي ستورو خموشانه انجمن، دا د دي نوراني عالمونو پرامنه جنبش، دا د ټولو سيندونو سراپنودل د سمندر په غېږ كې، دا د ابحارو لېوالتيا او بيتابي، دا د مرغيو لوي لوي سيلونه، دا ټول د ميني او محبت مظاهر نه دي؟ د كائناتو هره ذره د بلي سره د وصلت لېواله نه ده؟

نو اي خاونده مينه گناه ده؟

كه زما زړه د سترگو په لاره كومي خواته ځي كه د بېكليو ناز او كرشمه د مقناطيس غوندي ما راكاري، كه د عالم په نظام كې زه يو خلي يم چې د ميني باد مې هرې خواته وړي. كه زه عشق ته پيدا يم، او عشق ماته؛ او بي د ميني له شرابو، نور هر څه زهروي

نو مينه گناه ده؟

اي خير محضه، كه مينه شروي، نو له تا څنگه صادرېږي؟ او هغه چې مينه شربولي، څرنگه ستا په دنيا كې اوسي؟ بېشكه چې دوي دلته د اوسېدو حق نلري. نو اي خېښته مينه څنگه گناه ده،

هو، هغه چې مينه نه وي غضب وي.

جلال آباد - ۱۳۲۳

نوي لياره

د کاروان ټول واړه غټ، نر او ښځې، خړ او ټټو اسونه او اوبښان قطارونه قطارونه په خپل گرد او دوږو کې د غره د رڼا نه پټ، له هر څه بې فکره فقط د لاري لنډولو د خيال په شراېو مخمور روان وو، تلل-مگریو سړی چې ترور او مبدل معلومېده لکه ورکه چې لټوي، کله به یې د کاروانیانو سره هم آهنگي کوله او ه دې به یې ویله او کله به په دې څنگ او هغه څنگ له بهیره جدا کېدو. په اخره کې یې کړوای خلکو؛ اې خلکو؛ راوگرځئ چې دا لياره د هغې نه ډېره لنډه، مامونه او هواره ده.

کاروان روان وو او ده ورته نارې وهلې چې د خلکو پام شو، ویل یې: او له پونۍ دی. ته تېري اخله، او زه تېري را اخله او وله یې؛ کاروان وېشتلو او ده ورته په خدا خدا نارې وهلې...

هغوی هم لاپل او دی هم لاپه خو ډېری زمانې پس خلکو ومنله چې د هغه خبره صحیح وه، ده رښتیا ویل مگر خلکو دروغ گڼل، وگورئ اوس څنگه په خدا خدا روان دی، چې خو سترې شي.

پېړۍ تېرېږي او د دهر د ارهټ هره ورځ نوي منگوتې راووزي، کاروانونه روان دي او ځي، تردې لانوري نوې لیاري همدغه شان پیدا کېږي قافلې او کاروانونه روان دي... هېچا ونه ویل چې ورسېدو خو همدې د جدت لذت د تلونکو ستومانې اېستله! هېچا نشو کولی چې دا رفتار معطل کړي.

جلال آباد: ۱۳۲۳

د آسمانونو پورته خواته

آها، ها، ها، ها... دومره لوی شين درياب! چې انتها يې د لايتناهي په امکان کې ورکه ده...!!

خومره لا تعدد لا تحصی واره او غټ منور موجودات يو تر بله په جنبش کې دي. هاغه، هوغه، او هوغه لمرونه او سپوږمي دي، نشې ویلی چې داله کله او تر کله او خله...!

د دغو بېشماره عالمونو په منځ کې هوغلته يوه گردۍ ده چې ځمکه بللی شي هلته اوبه غرونه رنگا رنگ ژوندي مخلوقات شنه او لويېدونکي نباتات او د انسان په نامه يو خورا ښکلی حيوان وجود لري....

دا موجود دوه پښې لري، دوه لاسونه، او دوه وزرونه؛ دا دوه وزرونه (عشق) بولي او عقل.

په دغه دوه وزرونو هرې خواته آلوزي مگر يوه لويه بلا چې ((آز)) دی د ده تر غاړې چاپېره او د پرواز يې مانعه ده. د ده عمر داسې دی لکه په زر کالو کې يو سترگی رپ. هغه هم ده ((آز)) له لاسه په غم لرلی. په دې غير محدود عالم کې دغه نقطه پر شوره ده.!

هو دغلته ده او دغه ده زندگي.!!

بناپېری او شاعر

بناپېری: (د شرابو ګلاس په لاس کې شاعر ته ولاړه ده، شاعر یوې ښکلي منظرې ته ګوري او څه لېکي) نه شرابو ته میل لرې او نه ماته ګوري عجیبه ده معلومېږي چې د آشنایي په رسم و رواج نه پوهېږي.

ستا د نفس ګدازيې او غزل سرايي څخه ټول د جستجو او آرزو سوز او ساز
څرګندېږي، آه دا څومره جاذبه زمزمه ده.

ستا د لخواشه سرود د ارم د بناپیرو له سپله راوګرزولم. آه دا څه قسمه د لربا جهان دی
چې ستا په نغمو کې لیده شي. چې ارم یې په مخکې لکه طلسم داسې برېښي.
ته خو ماته لېږ وګوره، زه بناپېری یم.

شاعر: (قدم وهي) ستا نېش دار کلام د تلونکو او رهروانو زړونه غولوي او راکاږي
یې، مکړد لاري د اغزو خلش ورنه زیات خوندور دی. څه وکړم زما فطرت مقام نه
قبلوي. زما زړه داسې دی لکه د صبا باد چې په لاله زار ګډوي.

کوم وخت چې یوه معشوقه وګورم نو هغه وخت مې د هغه نه زیاتې ښکلي او ښایسته
معشوقې ته زړه هوس کوي. د سپرغي نه ستوری، او د ستوري نه لمر لټوم، زه سکون
نه غواړم چې دا مرګ دی.

هر کله چې د یوه پسرلي د شرابو څخه یوه پیاله وڅښم نو بیا د بل پسرلي په آرزو غزل
وايم.

خيالي دنيا

زه دهغه څه آخر لټو چې آخر نه لري، ولي بيا هم زما زړه بې واره او خاطر اميد واره دی.
د عاشقانو زړه په داسې همېشه جنت کې چې هلته درد آواز او غم او غمگسار نه وي
مري.

(د خدای پامان)

اشرف المخلوقات

وگورئ دوه مرغی- تمام ژمی بې له ازدواجي احتياجه په يوه ځاله کې په څه اتفاق او مېنه ژوند کوي؟

کوټرې سيلونه سپلونه آلوزي او په گډه نږدې نږدې، په سختو کمرونو لوړو برجونو او د بنياد مانو په کورونو کې جوړې جوړې او سپرې، د دوی مېنو کې مېنل، وزرونه رپول او خواږه آوازونه اېستل د گډون او محبت قابل رشک مظاهر بښي.

زاهي لوی لوی قطارونه جوړوي، د آسمان په شنه فضا کې الوزي، د خپل مشر په رهنمايي د سفر لياره تعقيبوي، اوړی یخو، او ژمی تودو هېوادونو ته ځي.

د مشر په انتخاب، د لياري په خوښولو، د رزق پيدا کولو باندې د دوی په منځ کې هېڅ نزاع او اختلاف نه پيدا کېږي، کاني خوري خويود بل غوښي نه خوري.

لېوان په غرونو او پرانگان په ځنگلونو کې اوسي، د مخمضي په حال کې د بل په غوښو خوراک ته اړ کېږي، مگر د راتلونکې ورځ او اينده کال په غم يا د خوښۍ، اقرباء، قوم، وطن د خود ساخته تعبيراتو په لحاظ د بل د کور وړانولو وينو تويولو او استيصال ته ملا نه تړي او ځانونه په مرگ نه ورکوي.

متاسفانه انسان د عقل په غرور په نرمۍ يا گرمۍ د بل په وينو څښلو لانه قانع کېږي خو د قومونو قومونو، ډلو ډلو په زړونو د ماغونو، اعصابو او فطري خواهشونو تسلط ونه کړي او رانده کانه او شل يې ونه گرځوي. دی تل خپل جنسي، غذايي او غريزه يي ميلانات پوره کول د نورو په ضرر او تهلکه کې لټوي، او بيا ورته د تهذيب، قانون او فلسفې جامه ورآغوندي.

خيالي دنيا

آه - کاشکې چې انسان هر څه وای خو اشرف المخلوقات نه وای. !!

الهامات (استقلال او لجاجت)

مهم کارونه د مزاج استقلال ته اړ دي، مگر د استقلال او لجاجت په منځکې فرق دی: کوم وخت چې ستا د ټينگار نه رد عمل پيدا شي، نو پوه شه چې ته په لجاجت اخته يې. دام

زه درته دا نه وایم چې نېکي مه کوه بلکې دا درته وایم چې د هغو کسانو په دام کې ونه نښلې چې تل د نیکۍ په خوا ترغیب کوي.

اتفاق: ۱

ټولي قومي او ملي کامیابی د اتفاق مرهوني دي؛ مگر اتفاق د پسرلي باران نه دی چې پخپله ورېږي، بلکې د هر ملت د اتفاق تهداوونه د هغه ملت خواخوږي حکیمان او فلاسفه ږدي.

اتفاق: ۲

کوم ملت چې اتفاق نه لري گویا هغو سړي نه لري.

حقیقت

هر څوک چې شکایت لري چې دنیا په تیاره کې ده، او حقیقت ورک دی نو دوی دي د حقیقت په مفهوم نور هم غور وکړي.

قلم

خيالي دنيا

کېدی شي چې نور کارونه په زور وچلېږي، مگر قلم نازکه شی دی، په ده چې زور راشي ماتېږي.

قلم او توره

توره په خپل ځای کې دکتا توره ده او قلم په خپل ځای کې، وړاندې والی هغه وخت کېږي چې د دواړه احترامانه اتفاق وکړي.

خوشامندي

خوشامندي هغه متاع ده چې په دنیا کې تر هر څه زیات خريداران لري.

گودر پېژندل

په سعيه او کونښن سپړی وړاندې ځي. ولې بې گودره گډېدل سپړی په سیند لاهو کوي.

نېکي او سړیتوب

نېکي کوه خو سړیتوب له لاسه ورنکړي.

شعر

کلام د خبرد مجموعې نوم دی، هر کله چې په دې مجموعه کې خوند او کیف پیدا شي نو شعر ورته وايي.

خوشحال او رحمان

خوشحال په ټولو معانیو سره شاعر دی؛ ولي رحمان د شاعر نه پورته مقام لري.

لويي

خيالي دنيا

هېڅوک په زور باندې خپل ځان په چا لوی نشي منلای.

نوی اکتشاف

داسې يو شی ماته معلوم دی چې د هغه په واسطه هر خام پخېږي، هر کارناکاره ورباندې کره کېږي، هر بېکاره شی ورباندې د کار، او د کار ورباندې مثل الاعلی ته رسېږي.

د آئینې غوندې بلک او د برق په شان نور او د قوس قزح غوندې رنگینې لري. دا سنگ پارس نه دی خو چې په تېره یې ووهې سره زړه کوي یې.

عجیب خواص لري؛ د هر چا خوښ دی. او چې څوک یې لري هغه هم د خلکو خوښېږي. ولي هر چاته چې مخامخ شي ډار ترې کوي او ترې وېرېږي. هېڅوک ورته ځان نشي نېولی.

راډیوم هم نه دی. مگر په ندرت. کمیابی، قیمتي او نورو مزایاوو کې د هغه په څېر دی. د ډېرو لږو خلکو پرې لاس برېږي. خو په دې سبب چې د اور بڅرې ترې الوزي، چې څوک یې واخلي سوزي یې.

چې ښه او اصلي یې په لاس راشي نو هر چاته یې سراسر فایده ده. بې له هغه چا چې لري یې. هغه څوک یې اخیستی شي چې له ځانه پرې نور گران وي. او په هغه ملکونو کې دي چې هلته ټولنه په فرد رجحان لري.

نوم یې درته وښییم؟ انتقاد. !!

د ژوندانه درې خوا

علم ، شعر ، سياست

علم: اکتشاف! شعر: احساس او سياست: کول دي.
عالم فکر کوي. شاعر خبري کوي او سياست عملا کار کوي.
عالم گوري. شاعر خاندي او ژاري. او سياست دان لوبي کوي.
عالم قوانين، شاعر ملل، او سياست دان ډلي جوړوي.
عالم تخم پيدا کوي، شاعر يې کړي او خړوبوي، او سياست دانې ربيې او حاصل يې اخلي.
زندگي يوه سرسبزه او نېپرازه ونه ده. علم يې بېخ، شعريې تنه او سياست يې مېوه ده.

گلان ٽولول

باغوان تازه تازه او بنڪلي گلان راتول او کودې يې جوړولې.
گلساز کاغذونه پرپڪول او گلنمايي يې کوله.

ده، هغه ته وويل: دا مه ڪوه.

هغه ويل، ولي؟

- حڪه چي دا گناه ده.

- په څه؟

- په دې چي ڪه گناه نه وای، نو هر چا به کولای.

گلچين

قافله

پاخځ صبا دی. وگورئ سترگه جگه راغلي ده. هلي، نور خلک ټول ولاړل. (د قافلې
مېر دغه پورته غږونه وکړل.)

پدې کې...

يو وويل: او، خومره ښه هوا لگېږي.

بل وويل: نن اسمان څه ښه شين دی.

درېم وويل: ستوري داسې ښکاري لکه په شنه چمن کې د پېلغو ټولنه.

خلورم وويل: د صبا سترگه تر ټولو ښايسته ده.

پنځم وويل: خاندې خو څه نه وايي.

شپږم وويل: د اليلی ده چې د قبېلي سره واښه.

اووم وويل: رشتيا وايي، پاڅېږئ، سپېده چاود دی او رڼا خپره شوه.

ټولو وويل: بسم الله. (او پاڅېدل)

په دې منځ کې چا وويل: څه کوي دومره د وخته.

بل وويل: تر اوسه لا تور تم دی.

درېم ورو سر را پورته کړ وويل يې: بابا څه شور مو جوړ کړی دی؛ مونږ مو له خوبه

واپستو؛ ټوله شپه لا پاته ده. چېرته ځی، لېوني ياست، کرار څملي.

او سريې کېښود.

دا خبرې چا وانه وربدلې او که با سنده يې وگڼلې، خو خلک روان شول.

څوک گړند روان وو او څوک غړنده. څوک سپاره وو او څوک پلي. څوک سپين ږيري وو او څوک ځوان. څوک واړه وو او څوک بښي. څوک مخکې وو، او څوک وروسته. څوک غلي وو، او څوک گړېدل. چا ذکر ونه کول او چا دعا گانې. چا پگړۍ په سر کړې وې او چا خولۍ. چا اشعار ويل او چا ترانې. چا شپېلۍ وهله او چا د اريال. چا ويل غلي شئ او غلي ځئ. چا نصيحت کاوه او چا قهر. چا ويل دا ليار لنډه ده، چا ويل هغه بڼه ده. چا ويل دا بې خطر ده چا ويل دغه.

د قافلي مير په مخکې وو، ده به غږ کاوه چې رايي، مه وېرېږئ.

خلک روان وو او نه درېدل.

په دې منع کې يو، يو داسې هم وو چې د تگ خيال يې نه درلود او نور يې هم غوښتل چې پاته شي.

د دوی په دې باب کې خبري هم زده وې، او چلونه هم. څوک به يې ډارلو، او څوک به يې له پښور اچول.

د دوی سره هتۍ وې، دا به يې د خلکو پښو ته وراچولې. د چا به پام نه وو، کالی به يې ترې حمله، او د تخرگ لاندې کړ. يا به يې په بډه وواهه. کوم خوار غريب به چې وروسته او يوازې وميند نو تېر اېستلو به يې هم او لوټاوه به يې هم. ما دا خلک ونه پېژندل او نه مې سم صحيح کړل. د دوی قواري مې هم په ځای رانه وستې، ځکه چې دوی په خپل رنگ ځانونه نه ښودل. نه مې د دوی لباس په نښه کړ، ځکه په هره جامه کې وو. هو، دومره وه چې ژويلي خبري، رڼا ته نه راوتل، خلک لمسول او خطا اېستل، بې کاره مزد غوښتل او استفاده کول، کله کله سترگي برنډول؛ د دوی علامې وې. په آخره کې ما واورېدل چې يوه بل ته ويل: گوره بيدار شه که دا خلک مو راستانه

خيالي دنيا

نڪرل ، موڙ په سڀڙه ڍاگ يوازي پاته ڪهڙي.
صبا په يوه ڏله ڪي ما دا خواب ووايه او تعبير مې غوښت:

يوه هوښيار راته وويل: ڪاروان او رهزنان.

يو شاعر راته وويل: تلاش حق او شياطين.

يو عالم راته وويل: ملي قافله او مرتجعين.

جلال آباد ۱۱ د عقبر ۱۳۲۷

يو هونبيار ماشوم

ادي جانې ولې ژاړې.
هان، ادي جانې ولې ژاړې؟
بابا مې درسره بيا جنگ کړی دی؟
وې وهلې، هان؟
نو ولې يې وهلې؟
هان، ادي جانې، په څه شي يې ووهلې؟
ادي جانې بابا مې نو ولې تا سره جنگ کوي؟
هان، ادي جانې بيا دي. بيا دي په سبو کې مالگه ډېراچولې وه؟
خیر دی، ښه ادي جانې.
ته مه خپه کېږه. ودرېږه چې بابا مې راشي زه به يې هم ووهم.
ښه ادي جانې مه خپه کېږه.
ته وره مه ژاړه کنه.
ته مه خپه کېږه! چې بابا مې راشي.
ښه، زه به ورته قارو کم ښه.
پرون يې وهلې وې؟
دا پېره مې چې بابا جنگ کوي. زه به هم ورسره جنگ وکم.
ښه ادي جانې.
ما چې رشید وهي نو زه يې هم ووهم.
چې بابا مې وهلې، ته يې هم ووه.
ادي جانې، بابا مې زورور دی، هان؟

خيالي دنيا

ته يې نشې وهلی؟

ته ښځه يې؟

هغه زورور دی؟

څنگه زورور دی، هان؟

بل څوک نوولې نه وهي؟

ادې جانې زورور خو حاکم دی کنه!

هغه څه وو؟

هغه څه وو، هغه حاکم چې راغلی وو.

هغه سړی يې چې ووهلو.

ودرېږه ښه.

زه به ورته ووايم چې بابا مې هره ورځ تا وهي.

ادې جانې مه ژاړه، زه خپه کېږم!!

دا مي ارمان شو

زه نه پوهېدم، خو ډېر ترور او مېدل وم، نه پوهېږم چې زما زړه څه ورک کړي وو، او که پخپله دی له ما نه ورک شوی وو.

هغه وخت چې ما ولېدې، زما زړه په سينه کې په زوره ودرزېد او د خپل وجود اعلان يې راکړ، زه پوه شوم چې زما روح ستا په تلاس کې پرېشانه وو.

ته د وړوکو لوبو ته يوه خوا ناسته وې؛ د ماسپښين د لمړېل شو، سترگې ګلابي، مخ تناويزي کړی وو.

زه پوه نشوم چې هغه کوم نوروو چې زما سترگې يې وسوې، ما تا ته په زېرونشو کتلاي. زما جلب زما د زړه په لاس کې وو. ده پرې نښودم چې په خپله لاره په عادي رفتار تلاي.

زه اريان يم چې ته څنگه پوه شې چې له هغه ځايه را ولاړ شوي او زما د لارې سردي ونېوي.

آه دا څومره لوی احسان وو.

تا ماته سم ونه کاته او نه دي وخنډل. زه پښه نېولی تېر شوم.

خو دا مي ارمان شو: چې کاشکې زما زندگي د ګل صورت غوره کړي وای، ما دا ګل تا ته درتقديم کړی وای، او تا زما له لاسه اخېستی وای.

اورکی

شپه وه، تياره او چوپه چوپيا وه.
د شپې په تياره، دکائناتو په سکوت او پراخه فضا کې؛ د شنو فصلونو، د گڼو ونو په
منځ، او د گلانو د بوټو په خوا کې يو يو بلک کېږي.
آيا دا د اور سپرغۍ ده چې باد يې وړي؟
که د ژوندانه پای ته رسېدلې ډېره ده چې په خلگيو خلگيو وروستی دقيقې شمېري؟
د گل د بوټي د بلبل غږ شو: آه اورکيه په دې شپه؟
اورکی: هو کوم وخت چې به رڼا کې د لار ورکوله له لاسه ليار ترلې وې: نو په خدايي
نور شپه رڼول پکار دي.

- آخر چېرته؟

د دې فصلونو، د دې ونو، او د بښتونو، ډاگونو و هغه پلو ته.
او د هغه غرونو، سيندونو، دريابونو، او سمندرونو پورې غاړه، کوم ځای ته چې
لمر او سپوږمۍ په خدا خدا ورځي؛ هلته.
اوه کوم ځای ته؟
هغلته چې هلته فطري رڼا هېڅ حائل نه لري، او هغه ځای ته چې هلته (لټون) آزاد دی!!

کابل ۱۳۲۲

د غوتۍ زندگي

ډېرې شپې ورځې تېر شوې، موسمونو و اوښتل راو اوښتل. د سمندر د غاړې بادونو ورپېڅې د ځانه سره راوړې، ورپېڅو د دغه ځای په حالت وژړل او اوښکې يې تويې کړې. دا اوښکې خوږونه شول، بيا سيندونه شول، او بيا ويالې شوې، وروسته د گل په بڼاخ کې وچلېدې.

او خدای زده څومره اسباب او علل سره يو ځای شول، او څومره شرائط وجود ته راغلل چې په دغو ټولو باندې د غوتۍ زندگي مرتبه شوه.

د سحر نړۍ شمال په دې غوتۍ ورو، ورو، د شفقت لاس تېرولو، د شپې پرځې ورباندې خپله در افشاني کوله، چې خود شمال په ډېره دلاساينه غوتۍ خپل شين داوڼ له مخه لېري کړ.

د چمن طراوت، د مرغانو نغمو، د اسمان د شني فضا لا انتهايت د نمر زرينو پلوشو، د سپوږمۍ مرغوبيت، د ستورو مرموزو اشارو، او د کائناتو نظام ته يې وکاته، او په نېمه خوله يې وخنډل.

چې څو بيا دې خوله خندا ته جوړوله، لمر د ماسپښين ځای ته راغلی وو، غوتۍ د ده خواته مخ واړاوه او سريې ټپت کړو.

کوم وخت چې د نمر پرېواته له پلوه د نمر د طلايي پلوشو سره د نسيم په لگېدو د غوتۍ نازکې پانې ورپېدې، نو دې په داسې آواز چې ايله د شاعر د زړه غوږونو اورېدی شو، ويل:

پاکي تالره ده اې خالقه، اې د کائناتو صانع! ستا عالم څومره بڼايسته دی، څومره گلالی دی، او څومره وسيع. مگر اې خاونده! زما د زندگي وار همدا وو؟

(پس له لږ سكوته) باداره، پاكي تالره ده زه راضي يم چې ستاد بې انتها ملك يوه
ډېره جزيي برخه په ما بڼايسته شوه.

ستاد مخلوقاتو د سترگو طراوت وگرځېدم. بلبلان راباندې وچغېدل، بوراگان
راباندې والوتل. ډېره ثناده تالره چې زه گل يم او اغزي نه يم.

لمرد غروب په حال کې وو، گل، خپل زړه په خپلو مړاوو پانو کې راوغښت، او د
خپل حیات په وروستیو لمحو کې یې یو وار بیا دا وویل: ډېره ثناده تالره ای خاونده
چې زه گل پیدا شوی يم او اغزي نه شوم. ! او ورژېد. !!

جلال آباد ۱۳۲۱

نور هم صبر و کرم؟

زه منتظروم او تاته.

ما ساعتونه او شپې تېرې کړې او تاته مې کاته. زما په زړه کې ډېرې خبرې
وې، آرزوګانې وې او دردونه وو. تا خو ماته څه نه وو ویلي، مګر ما ډېر ساعتونه
وابستل.

زه منتظروم او تاته.

زما او ستا په منځ کې هماغه پیمان موجود وو، چې شونډو یې د اظهار منت په ځان نه
وو منلی. هغه یو ګل وو چې لانه وو غوړېدلی. هغه یو سحروو چې لانه وو خنډېدلی.
یو ارمان وو، او سربسته.

زه ددغه ارمان دپاره،

منتظروم او تاته.

لاروي راتلل او تېرېدل. هغوی به په څېر څېر ماته کاته، او تمسخر به یې کاوه. ما به له
شرمه چاته نشو کتلی.

ډېر خلک راغلي او تېر شول. د قیقي او فرصتونه لکه د لاس مرغۍ چې والوزي ولاړل.
زما آرزو غم شوه، او د زړه په سر غوټه.

بڼه، لا نور هم صبر و کرم؟

بڼه، مګر (ترکله) !!!

جلال آباد ۱۳۲۲

د اوبښكو ارزاني

که غله او ارتزاقیات قیمه شي خو د فصل په راوټورفع کېږي. که کالی او لباس قیمته شي نو بیا هم څه نه څه گوزاره کېږي خلک وایي: برېښه له لاري اوږي، وږی نه اوږي. که فیشني شیان قیمته شي نو قیمته دي شي کنه.

تجمل بېل شی دی او زندگي بېل شی. که اسعار قیمته شي نو د دولت په تصمیم یې علاج ممکن دی چې غیر ضروري او دویمه درجه شیونه له استعماله وغورځوي.

که دا ټول شیونه په یوه سویه ارزانه شي نو یو مملکت دپاره د رفاه او آسایش وسائل لاس ته راځي. اما اجتماعي سعادت او خوشبختي دغه وخت هم نه حاصلېږي. د ژوند سعادت او خوښي د مادیاتو په زیاتوالي او ډېروالي دومره اړه نه لري لکه د ضمیر په آزادي او د روح په خوشحالی پوري.

په ژوند کې خطرناک او مدهش حال دا دی چې اوبښکې ارازنه شي؛ وېره، دهشت، او درد موجود وي او دوا نه وي.

په طب کې د هر درد، خوږ، پرهاړ او ټپ علاج شته. مگر نه د زړه درد، او زخم.

د زړه درد علاج پخپله د زړه درد دی، او بس. د اوبښکو د ارزاني علاج، د پول او پیسو د ارازي، غوندي نه دی، چې د اقتصاد کوم ماهريې علاج وکولی شي او نه د زراعت متخصصان په دې کار پوهېږي. بې دردي په یو قوم او جامعه کې داسې یو مرض دی چې په علاج یې فقط پیغمران پوه شوي دي.

ای خدایه، موږ نه هغه زړونه واخله چې د مظلوم او بې وزلي له سترگي څخه په عبث توپېدونکو مرغلو نه خوږېږي او هغه لاس او پښې او ژبه مه راکوه چې بې لاسو او بې پښو ته صدمه رسوي او خلک ژپوي.

کابل ۲۷ د جوزا ۱۳۳۵

ناکامي

د ژوندانه د ناکميو څخه مه مایوس کېږه.

هغه ژوند کامياب ژوند نه دی چې تل کامراني لري. هغه خوشحالي سړی نه خوشحالوي چې د درد او خوږ په بیه نه وي اخیستل شوي. د ورځي رڼايي د شپې له تیارې څخه ده.

د لېدو خوند د بېلتانه په غم کې او د ژوندانه فتحه د ژوند په ماتې کې ده.

هغه چې له خدایه ابدی راحت غواړي، هغه د یو داسې جنت آرزو لري چې هلته د لېدو لپاره سترگو پرانیتو او د خوږلو لپاره خولې بېرته کولو او د اورېدو لپاره غوږ اېښودو ته اړه نه وي. ترڅو چې ژوند، ژوند دی؛ نو په دې کې برکت له حرکت څخه دی. ځکه کامل سکون کټ مټ مرگ دی.

هغه چې وایي په دې دنیا کې بدې ولې شته، کمی ولې، او بندیزونه ولې؟ نو دی په حقیقت کې د نیکي د پرېمانۍ، او ازادۍ قدر نه پېژني، او د دې مرغلرو پوره قیمت ادا کول نه غواړي. هر څومره چې یوه خوشالي شانداره وي، هغومره هغه ليارې هم سختې وي چې د هغې د حصول لپاره لنډېږي.

د ژوند ناکامي په حقیقت کې هغه کسان غواړي چې د کامیابي وړ وي.

پتي اوښکې

سترگې دي پتي کړې؟ بيا يې نه غروې؟ خوابدي شوی يې؟ د ادې او دادا غږ بيا نه کوي؟ مروړه شوي يې؟ بيا نه پخلا کېږي؟ د خپل مور و پلار نه دي زړه بد شوی دی؟ زړه دي تور شوی دی؟

سترگې دي پتي کړې؟ بيا يې د سره نه غروې..... زبیدې..... اورې.

تا خپل خوږې نیمکله نیمکله خبرې د ناز منډې رامنډې بس کړې؟ نور مازدیگرد پلار مخې ته په منډه منډه نه راځي؟ تا نوره د مور و پلار غېږ د مینې لپاره کافي، او د سترگو غږولو لپاره مناسب ونه لیده؟

ته پورته شوې چې دا دنیا له مینې څخه اغراضو لپاره ډېره مساعده ده؟ ته ورسېدې چې زموږ په دې خړه دنیا کې هر څوک د ځان لپاره ژاړي؟ او چې اوبو تر ستوني راشي نو اولاد هم تر پښو لاندې کوي.

او در څرگنده شوه چې زموږ په خړه دنیا کې خلک د اولادونو په سر عزت او دولت حاصلوي؟ او د رذالتونو په ارتکاب سره د شرافت د گټلو پسې گرځي؟

ښه نویو ځل بيا سترگې وغږوه، د طلايي وېښتو، سورککې شلېدلي کمیښ سره په منډه منډه راشه، یو ځل وځانده، او راته ووايه چې تا څنگه په څه کم دوه کاله عمر کې هغه اسرار کشف کړل او هغه حقایق دي وپېژندل چې پلار دي په ۵۲ کاله کې پرې نه دی پوه شوی؟ ستا دومره زردا یقین څنگه حاصل شو چې زموږ د دې خړې دنیا ټول حرکات، ټول افعال او ټول اوضاع غرضي، تصنعی او مطلبی دي؟

ته څنگه ژر پوه شوې چې دلته په خدا خوله بېرته کول په کائناتو پورې خدا کول دي؟
 ټاټه داراز څرنگه فوراً کشف شو چې مونږ ټول د ټپټو خواهشاتو غلامان يو؟ ټاټه
 زموږ دا نفسي کيفيت څرنگه دستي در څرگند شو چې زموږ لويه هوښياري دا ده چې د
 خپلې خټې د کندو ډک ساتلو د پاره د خلکو په شرف، ناموس او حيات لوبي کوو؟
 البته دا ده څرگنده شوه چې چېرته چې نرد ښځې قدر قيمت نه لري نو هلته به د ښځې
 څه قيمت وي؟ ته په دې پوه شوې چې په نيم قرن ژوندون کې د چا نارينتوب او ښځه
 توب نه معلومېږي نو هلته سترگې غړول څه فايده کوي؟

ستا يقين راغلی وو چې چېرته چې ښځه تش د نفسي خواهشاتو آله او د يو بندي مريي
 په شان وي او د مال غوندې بازار ته عرضه کېږي، نو هلته د طفوليت نه سریتوب ته
 تگ کول له سریتوبه تېښته ده، نو ځکه دي د دې ځمکې د مخ نه دهغې خټه بهتره
 وگڼله، سترگې دي پټې کړې او تر ابده پوري.

زه پوهېږم چې ته په حقه يې، تا د خپل شاوخوا د بې مزې، بيمعنی، پوک، په غم لړلی
 پوچ ژوند څخه مرگ بهتر وگانه. لارې، او په حقيقت کې دي زموږ په نه تلو و خندل. ته
 په حقه يې ځکه چې ستا شکېدلی کميس زموږ ټول قدرت څرگندوي. تا ډېر ښه وکړه
 چې د مرگ دومره اوږده لار دي چې پلار دي په نيم قرن کې طی نکره تا په څه کم دوه
 کاله کې ووهله. ته د حيات د مراحلو په لنډولو کې له مونږ چالاکه وې. تا د برق په
 سرعت هغه لاره ووهله چې موږ ورباندې څښېږو. اخر ځای خو هماغه دی چې ته ورته
 مخکې ورغلي.

مگر دا مې ارمان دی چې ټاټه د مرگ مد هس هيکل خپله توره مهيبه خوله وازه کړه او
 درنېږدې کېدو، نو تا به ضرور شاوخوا ته کتلي وي، ته به ډارېدلي يې او ادې ادې،

او دادا به دې نارې کړي وي، ليکن په دغه نيمه شپه کې نه تا سره ادې وه، او نه دادا چې ته يې په غېږه کې نېولي وای، په تا يې ژړلې وای، او اوښکې يې تويي کړي وای، ډېر افسوس دی چې مور دي د شفاخانه په بله خونه کې له ځانه بېځانه پرته وه. او دادا دي دواورو د پخ باد په زغملو سره تر نېمې شپې په دروازه کې ناست وو. اما تا يوازې او د بېکسۍ په عالم کې ساه ورکړه او سترگې دي پټې کړې. بڼه ده ستا دي په مخه بڼه وي، ورځه هغه ځای ته چې هلته دا شپونه هېڅ نشته !

کابل - حوت ۱۳۲۲

سېلاني مرغۍ

سبا وو، لمر ايله د غره له څوکې څرېکه وهلې وه.

د باغ زېږي ونې د لمر په طلايي شغلو کې داسې ښکارېدې لکه ښکلي پيغله چې پس له مرگه د سرو په گاهو سينگار شي. د سباوون شمال د ونو پښه په رکاب پانې رېږدولې، تابه ويل: تبجن ناروغ دی ساړه لرې اخېستی. د ونو له پاهو داسې نری غمجن غږ پورته کېدو لکه د کمزورۍ ناروغ زگيردی. د ونو په څانگو سېلاني مرغۍ ټوغۍ ټوغۍ جوړه جوړه ناستي وې. چوپه چوپيا وه د پاهو له شرنگا، او د کوچانو د کډو د تگ له آوازو څخه پرته نور څه نه اورېدل کېدل. يوې مرغۍ د وزر له ښکو سر راواېست وچغېده. لکه چې ويل يې: ساړه دی. بلي ويل: هو، خزان دی، اوس د کوچ وخت دی. څلورمي ويل: تازگي ولاړه او گلان مړاوي شول.

دوی يوې بلې ته وکاته او په نرو نرو ښکلو آوازو يې د باغ زېږو ونو او مړاوونو گلانو ته (د خدای ښه) وويل. او لاړې. دلته دوه مرغۍ پاتې شوې. هغوی وويل: دا زموږ جاله ده. دلته مو کور دی. دوی ويل: مونږ د سړو تودو له کبله خپله مېنه او کور نه شو پرېښودای. دوی خپلو بچو ته نصيحت کاوه چې زړونه ټېنگ کړئ، په ښه او بده کې خپله ځاله پرېږدئ. دوی وويل: خزان تېرېدونکی دی او ژمی هم. پسرلی به راشي، گلان به وغوړېږي. شنيلې به وټوکېږي او بيا به مرغۍ راپيدا شي. دوی وويل: خير دی سېلاني مرغۍ دي په پسرلي زموږ له باغه خوند اخلي، زموږ د باغ مېوې دي خوري خو باغ زموږ ده دی. په مونږ دا باغ او د دې باغوان گران دی.

هو، دوی ته دا خزانې باغچه جنت وو، ځکه چې د سېلاني مرغۍ نه وې او دځالي سره يې مينه وه، د سېلاني مرغيو پشان يې د بل د باغ ثنا خواني نه شوه کولای.

د بېوزلو او یتیمیانو غوندې له یخنی رېږد بدلې خو ځاله یې پرېښوده.

بندي توتي

دا نري او خواشيني اوازونه چې اورېدل کېږي، دا د څه شي دي؟ آه، دا آوازونه د هغه
توتي دي چې په پنجره کې بندي دی. وای. دا د توتي بچوړي کوم ځيگر ور له خپلې
ځالې رابېل کړي دي؟

آه، دا آوازونه څومره غمجن او دردناک دي؟ دا وړوکی د توتي بچی د خپل مور و پلار
او د خپلې ځالې په یاد څومره ژړوونکي غږونه باسي.
آه، ناله کوي او خپلې ځالي پسې ژاړي.

افسوس دی خلک په تېتر کې زړونه نه لري چې د دغسې وړوکی او نازکه زړونه ازاروي
؟ خلک دا ولي کوي؟ د خپلې خوشحالي د پاره؟ خود خلکو د غم خوړلو لپاره دي
ځان زهيري او ځان دي پرې خوشحالي کړي.
تاسف دی د خلکو په بې ذوقۍ.

د ستورو دنيا

د ستورو په دنيا کې خدايزده چې هغه څه شی دی چې ما خپل ځانته راکاږي.

هغه څه شی دی چې هغه ته گورم يو مضطرب اطمینان مې په زړه کې ځای نېسي؟ زه وینم چې دغه ستورو کې څه داسې غلی او چوپ دی لکه د خیال ژوروالی، او څه داسې خړ او لري دی لکه د تېرو ورځو یاد.

څه رانه او ځلېدونکي دي لکه د پاک زړي او صاف باطني محبوبې سترگي. او څه داسې برېښي لکه د هغې مور د مینې ډکې سترگي چې ورک او لاد پسې چې نارې وهي او د اوبکو ډکې شي. ښه نو په دې آئینو کې د انسان د ژوند عکس ښکاري؟ یا دا چې دا ډېرې زموږ په غم او ښادۍ باندې خپله رڼا غورزوي. او هره شپه په اشارتونو او سترگونو موږ ته څه وايي؟

که دا نه وای نو بیا د دې ستورو په دنيا کې نور څه دي چې ما خپلې خواته راکاږي. چې ورته گورم زما زړه کله غمجن شي او کله خوشحاله. زه پوهېږم چې زه یو مسافر یم، د سمې لارې نه اووښتی او که څه هم خلاص او پرانېستی یم، مگر د خپلو رنگا رنگ خواشونو په رسیو تړلی یم د دنيا په قسما قسم خوندو مین یم، لېکن د خپلو اکثرو قوتو څخه بې خبره، د هر شي طالب (غوښتونکی) یم لېکن د هغه د موندلو سره د خپلې آرزو نه بېزار زما ورځي د هوسايي او سکون نه خالي دي، او زما فضا د تخيل د الوتو لپاره تنگه او ناموزونه ده لېکن زما لپاره د خوشحالي یوازې یو سبب موجود دی: څه...؟ هغه دا چې زما شپې تر اوسه په دې حیرت کې تېرېږي چې گوندې د حسن په دې لوبوونو کې هغه رڼا چېرې پټه یا ښکاره موجوده وي چې زما وروند او سوی

(قسمت) برخه يې لتوي؟ او هغه عصمت به پکې چېرې موندل شي چې زما په گناه ککړ زړه يې پلټي؟ او هغه راز به پکې ظاهري يا مستور اېښی وي چې د هغه پسې زما زړه په تلوسه کې دی او ټوپونه وهي. ښه نو د نا کرارۍ څخه گوندې چېرته د پټېدو ځای نشته؟ او که رښتيا دانه وي نو،

د ستورو په دې دنيا کې نور څه دي چې ما خپل ځانته راکاږي؟

زه په دې پوهېږم چې زما په ژوند کې تر ټولو ثابته جذبه د عشق جذبه ده او په مخلوق کې رښتیني جلوه، د حسن جلوه ده او زه د دې هم احساس کوم چې هر کله زه په دې لېرې لېرې رڼا گانو نظر اچوم نو زما په جذباتو کې تلاطم پيدا کېږي، او زما ژوندون وران وي جاړ ښکاري، په هغه وخت کې زما زړه پوهېږي چې ده د خپلو آرزو گانو پسې خپل قيمتي وخت بایلودلی دی، او خپل بې بها فطرت يې د عبث شيانو په عوض کې خرڅ کړی دی، يوه زمانه داسې تېره شوه چې ما مينه د غرض سره ملگري ومېنډله. وفا مې د بې وفايي سره يو ځای ولېده، ضمير مې د خپل نفس سره لاس وگرېوان ولید، زما د عمر خوږې ورځې داسې تېرې شوې، افسوس! لېکن ډېر شکرونه دي چې يو مسرت تر اوسه ما د پاره باقي دی، چې زما شپې اوس هم په هغو ښکلو قندیلو رڼا دي چې د هغو شغلو زما په غمجن زړه کې لويه آرزو بيدا کړيده، زه وپوهېدم چې د انسان د ژوندانه صحيح سکون د اضطراب سکون دی، زه پوه شوم چې آرزو د څه آسان شاني حصول لپاره نه ده، عشق د يو ارزان وصل لپاره نه دی، او زه ورسېدم چې رښتیني کشش هغه دی چې تل زړه خپلې خواته کاږي، رښتیني آرزو هغه ده چې تل د تکميل په تلاش کې وي، او رښتیني محبت هم هغه دی چې د محبت د مدعا لپاره پرله پسې جدو جهد وکړي. او دغه جدو جهد د ژوندانه مال وگڼي.

سېلاب

اوه، دا څومره تياره ده، څومره توره ورېځ ده، په دې ټكنده غرمه كې دومره تياره، ته به وايي چې د تروږمۍ ماښام دی!!

دا لمر خاته او لمر پرېواته له خواتورې تورې غونډۍ غونډۍ ورېځي، اوه، څومره په سرعت حرکت کوي. رڼا هېڅ نشته!!

اوهو، غره، ډزه، سړي به وايي چې گوندي کوم لوی ښار بمبارد کېږي. اوه، برېښناگانې داسې ښکاري لکه د اور مترو کې. يا لکه آتشي ښېښې چې په کوم ځای وړول کېږي.

سخت حال دی، بده ورځ ده اوضاع ډېره خرابه ده، د دې ورېځې د شان سره باران، ږلۍ، تندراو سېلاب لازم برېښي.

آه، د سېلاب مخه، او دغه کلی، دا څوک دي. دا ولې داسې بېخبره دي. دلته هېڅوک خوزېدونکي نه ښکاري. آوازونه نه اورېدل کېږي. دا ولې؟ د خدای لپاره دوی ویده دي او که مړه!!

دغه سېلاب راځي، دغه يې مخه ده، ټول به يوسي، آه په دوی کې به ماشومان وي، ښځې به وي، ښکلي ښکلي نازنينان به وي، د ارماندونو او آرزوگانو ډک زړونه به وي، ټول به يوسي، آه برباد به شي.

هلې، وېښ يې کړئ، ورغږ کړئ چې څه چاره وکړي، دومره غلقت. دا غرمه او دا دروند خوب! آه، دا ټول وېده دي. ټول وېده دي؟!

فرض ڪړو چي څومره غريزي، هغومره نه ورېزي، توره وېرول کوي اوسپينه وړول کوي، څومره چي وايي هغومره نه خبري، مگر بيا هم په لوړو غرونو خو باران کېږي، واورې ورېږي. او د دې نتيجه سېلاب وي، هر کله چي وي دا سېلاب به راشي او ټول به يوسي !!

دا چي د سېلاب مخه چانېولي ده، سيندونه چا بند کړي، بل ځای هم نشته او نه د تېښتي لار چي څه وي هغه به وي. بي همتي ده.

سېلاب خود کلکو گټانو او تړو سره لگېږي مگر ډډه ترې کوي. د انسان عزم، همت او اراده د زمانې د سېلاب مخه لاهم گرزوي، پاتې لا د باران او اسمان تل د همتناکو د ارادې په موافق حرکت کوي !!

د ژوندانه طلسم

بس، همدا وو ژوندون؟ زور سپړی د ژوندانه په غاړه ناست. خپلو آرزوگانو بېړۍ يې تلونکې لېده، سوړ او سپلې يې وايست، او دا خبره د ده زړه د عمق نه داسې راووته لکه په اوبه کې چې يو شی ډوب شي او د اوبو په سريې خو بېړۍ څرگندي شي. د ماښام وخت دی او دلته د ژوندانه ماښام دی.

په اسامان باندې د لږو ورځو سپوږمۍ خپله نښايستو کي رڼا خپره کړيده، مرغۍ په هله هله خپلو څالو او د شپې ځايو ته ځان رسوي؛ لمر لوېدلی دی. دغه دی دا تنکۍ سپوږمۍ چې د تېرو لومړنيو غوړسکو باندې لږه شاني پازه غوړځولو لپاره دنيا ته راغلې ده. پرې به ووځي او په هر شي به تور تم شي.

د زاړه په زړه کې هم د يو لطيف احساس خلک ترڅه وخته وځلېد، د ده د ښکلي ځمليټوب ورځې تېري دي، اوس به دا زور والی او د هغه احساس هم تېر شي، او د ده روح به د خپلې وروستۍ استوگنې د ځای خواته وزرونه خپاره کړي وابه لوزي. د ځانه سره يې وويي: اې ژوندونه ته همدا وي؟ ده بيا سروخوزاوه، ويې ته ټوکه يې او که نه. لېکن ځوانۍ خوارومرو ټوکه ده.

دا يې وويل زور غلی شو، نور څه يې د خولې نه وانورېدل شول هغه اوبو ته په څېر شو چې د بېړۍ په ډډو لگېدې؛ د ده رباب، د ده هغه د خوشحالي ملگری چې درست عمر هر سبا ماښام په ده د ارمانونو سره په يو غږ غږېدو د ده له لاسه ولوېد.

بېړۍ په تلو کې ده، زور خوار خفه او غمجن دی، لېکن بېړۍ والا خوشحال او په خدا دی.

دا صورتونه څوک دي؟ زړه ولې خفه دی؟ ښه نو، دی د دوی د جلا کېدو په خیال غرند دی؟ دی غواړي چې که خدای وکړي زرتزره د ده د سترگونه پټ شي او د دوی یاد هم د ده د پاتې ژوندانه څخه د غلط توري غوندې لېږي شي. ځکه چې دا هغه زړه غاوونکي شیان دي چې د حلمېتوب د نشې په ورځو کې هروخت د ده د زړه نه چاپېره وو؛ د ده په زړه یې پرده غوړولې وه، ده د اګمان کاوه چې زما سترګې د حقیقت تصویر وینې، څه چې وینم هغه هماغسې دی هم. ده د دنیا په رنگونو کې خپل زړه رنگ کړو. او د دغه رنگ ور کولو څخه یې د ژوند په بنایست سره تعبیر وکاوه؛ دنیا د خوشحالیو یوه سلسله جوړه کړه، لومړی د بنایست سبا خپل جعلی نور خپور کړ، بیا رڼا شوه نو د عشرت ورېځ په فضا کې خپله چترۍ وغوړوله، ورېځ ورکه شوه، بیا نو د مستۍ رنگ د سرې زرغونې په شان په اسمان خپل ټال واچوه؛ د ژوند ورځ په دغه ډول تېره شوه؛ اسمان شین شو چې وی لېده ماښام نېږدې دی، نو ورځرګنده شوه چې دغه زړه غلوونکي شیونه په اصل کې د ځوانۍ تېراپستني وې، چې وویو څه او ښکارېدل بل څه. کله د زړه د مجلس رنگ ورونق په دوی سره وو، اوس د دوی قلعي لېږې شول نو دوی خپل د دې مجلس نه مخ واړاوه طاقت، قوت، قدايي، عشرت خودي، آزادي، ترقي، بنایست، مینه، عدل، علم، باورد دې ټولو پټ ښکاره شول. حیات زړه څه فرض کړی و، او څه یې ومېند. لیکن د یو قوي روح ته د حقیقت په لېدو کله ضعف پیدا کېږي؟ ژوندون بېشکه یو طلسم دی چې ماتېږي، خود یو زړور انسان لپاره څنګه ښکلی دی دا طلسم، او څنګه خوندور دی دا ماتېده. خبرېده د هوښیار زړه لپاره لوی تسل دی او د حقیقي ژوند لپاره مرګ هډو څه مرګ نه دی.

خوندور خوب

مازدېگر لمر په غره غره دی، د انگر په منځ کې، د گلانو د کياريو په غاړه وړوکی
ماشوم په لوبو بوخت دی، په لمن کې خاوري اخلي له يوه ځايه يې بل ته وړي، او هلته
يې غونډوي. مورو کاله په کار اخته ده، په ډېره بېړه لگيا ده، کالي کونډي سنبالوي؛
ځکه چې ماښام دی. او وخت ناوخته دی. د کار په منځ کې يې چې پام شي نو غږ کړي
چې زرگيه څه کوي راځه ناوخته دی. هله څار دي شم. ماشوم په خپله نيمکۍ او خوربه
ژبه ووايي: ډوډو پکه کم. مورو: څه کوي؟

ماشوم: ډوډو پکه کم؟ (يعني ډوډۍ پخوم) مورو کاله به کارو بوخته او ماشوم په
خپلو لوبو. وړې وړې مرغۍ چې په کياريو کې يې ټوپونه وهل، خوشحاله خوشحاله
او جلتې جلتې گرځېدې، يوه يوه والوته، او ټولې خپلو بچيو او ځاليو ته لارې.
وخت تېر تېرې، لمر ولوېد له، له بنکې تياره راپورته او د ځمکې په مخ راخوړه شوه، د
آسمان په شنه او نامحدوده فضا کې ځای په ځای ستوري راښکاره شول.

مورو چې د کار د بېرې نه خلاصه شوه، له ځانه سره يې وويل: آه، ماښام دی، تېرغونۍ
شوه، بچۍ مې هلته لوبې کوي. آه، زما هېر شويدي، ورغله څه گوري. ماشوم د خاورو
نه وړې وړې او پلنې پلنې ډوپکنۍ جوړې کړيدي. څرپر پروت دی، چې سترې
شويدي. به خاورو کې يې سراپښی دی او د خوب د قاصدانو لاس ته يې ځان سپارلی
دی.

د ماښام خره تياره کې مورو خپل ماشوم سرته ولاړه ده، زړه يې د يو عالم ترحم او رقت
نه ډک دی، او چرت وړي ده.

هو، د ژوندانه مثال همدا دی.

مونږ په خپل ژوند کې همدغسې په خاورو لوبي کوو په دغه لوبو اخته او سوچه د
مرگ دروند خوب په مونږ خپل چپا و راوړي، او بل عالم ته موبوزي. مگر آه خومره
خوږې دي دا لوبي او خومره خوندور دی دا خوب چې په خپله خوښه او آزادي سره وي.

په خلکو مين

زه دا نه وایم چې ماته روپی، بنکلي او غټې چوکۍ را کړئ. دا شیونه د هر چا نه وي په کار، او زما هم ورسره شوق نشته، زه وایم: راختی چې دا فکر وکړو چې موږ ولې خفه یو؟ خلک ولې یو له بله ژاري؟ او آیا موږ دا نه شو کولی چې ژړېدونکي سترگې د رحم او عاطفې په دسمال پاکې کړو؟ آیا دا نشو کولی چې خفه خلک وځنډوو؟

که دا ټول ممکن وي، نو موږ د مال، دولت، چوکۍ او د بدبې د زیاتې اندازې لپاره هغه کوشش ولي وکړو چې عمومي ځيگان یو تر بل زړه بد او ی پیدا او زموږ د ضمیر آزادي سلب کاندې.

ما سره د غسې ارزوګانې دي.

زه غواړم چې په دغسې شان تاسو سره وغږېږم. زه له تاسو نور څه نه غواړم، تاسو فقط زما خبرې واورئ. زه غواړم چې ستاسو په جرگو کې تاسو سره کېنم پاڅم، ځکه زما تا سره کاره دی. هماغه څه چې په یوازې توب ماته رابنکاره شوي دي، هغه ستاسو په مخکې کېږم.

زما دا یقین دی چې ماته دا یقین بېخایه نه دی بیدا شوی.

راختی، زما خبرې واورئ، که ستاسو پکې فایده وي ویې منئ، که نه نو، په عقل او منطق یې رد کړئ.

دا دنیا له عشقه ده، او په عشق ودانه. هر څوک یو عشق لري. زما عشق له تاسو سره دی.

باور وکړئ چې زه د ژرېدونکو سترگو سره ژاړم. کوم وخت چې زه د خوشالي منظر ووينم خوشالېږم، او چې د عظمت مظاهر گورم کله راباندې رقت او کله ترهه غلبه کوي. زه پوهېږم چې په دې شين اسمان، هواره ځمکه، گڼو ستورو، لويو غرونو، روانو سيندونو، حيرانو ډاگونو، شنو فصلونو، حيواناتو او نباتاتو کې څومره د عبرت جلال او جمال منظر موجود دی.

دا موجودات ټول گویا دي، ټول خبري کوي، تاسو ورباندې پوهېږئ، که نه؟ راحئ چې زه تاسو ته د ژوندانه او زندگۍ له اسرارو څخه بحث وکړم، د عشق او مينې لوبه دروښم.

وگورئ پورته فضا څومره رنگينه، وسيعه او حيرانوونکې ده، راحئ، چې هلته ولاړ شو. راحئ چې د غره په سرو خېژو او لاندېني ښارونه وگورو. دا چې موږ پکې اخته يو، څومره وړې وړې او ناڅېزه خبري دي. د پنځلسمې سپوږمۍ نوي سرو هلی دی، هر څه د نستر په گلابو کې پټ دي، فضا خاموشه ده. راحئ چې ستورو ته وگورو، او خبرې ورسره وکړو، وگورئ دا دنيا څومره ښکلې او ښايسته ده، د دې دنيا نه مخکې او وروسته به لا څه وو، او وي به؟

گورئ لږ ځان وزگار کړئ او زما خبري واورئ.

تاسو ولې د ژوند حقيقت هېر کړی دی؟ ما در پرېږدئ چې درسره وغږېږم. که تاسو نشئ راتلی، زه به در شم.

هو ، زما خبرې واورئ، او فکر ورباندې وکړئ، زما د ټولو فکرونو حاصل تاسې
ياست.

زه تاسو غواړم، ځکه چې تاسو زما قوم ياست. او زه په تاسو مين یم. کټ مټ هماغسي
لکه مور چې په اولاد مينه وي. مهرباني وکړئ، تاسو زما خبري واورئ. او له ما هغه
څه مه غواړئ چې زه له تاسو نه غواړم.

په يو لوی محفل کې يو نری سړی پاڅېدو او دا تقرير يې په نرمه او رقت انگېزه لهجه
واوراهه، حاضرینو ځېنو ژړل او ځېنو خندل، مگر ځېنو يو تر بله وکاته او ويې ويل:
دروغ نه وايي په انسانانو کې دغه مقام شته او دا سړی شاعر دی.

کابل - جوزا ۱۳۳۴

د کوترې صوفيانه ژوند

کوټره خپلو بچو ته نقل کوي: کوم وخت چې زه د جهان له هر ښه بده بېخبره، د ورکوټوالي او صباوت په غفلت کې له دنيا او مافيا نه آزاده او د مور و پلار د سيوري لاندې د بېغمۍ په تخت ناسته وم، نو هغه وخت ما دا خبره اورېدلې وه په دنيا کې بايد د عمر تېرولو لپاره داسې لار وکتل شي چې بېخې بې خطرې او هېچا ته پکې آزار نه وي او په کار دی چې سړی د محبت، لطف، مهرباني، همدردۍ او نرمي مجسمه وي ځکه چې په دنيا کې که خوږ شي دی خو مينه ده. جنگ جگړې عمر بې مزې او پيکه کوي، بد نيتي او فساد په طبيعت غالب کوي، نو د ژوند دا پرامنه فلسفه مې خوښه شوه، د ځان لپاره مې خړ کالي او د ياهود ويلو لپاره مې د لوړو ونو څوکې خوښې کړې، نه مې په چا کار لرلی دی نه غرض، نه مې چاته ضرر رسولي نه تکليف، نه مې د چرچنرو په شان د چا شولي خوړلي، او نه د ميناگانو په دود پردې انګور او انځر، زه ومه خپله ځاله بچي او د خداي ياد.

اکثره وختونه مې چې نور څه نه دي مېنډلي نو د خاورو په شمکو مې قناعت کړيدی، يا مې په تشو تلو کې کرواړي کړي، او د بلبلو په څېر مې د گنگوټو؛ او د مرغيو په خېل مې د ملخانو ازار نه دی اخېستی.

نو په دې کې زما د مقابلي او مدافعي اسباب د نه استعمال په سبب بدلېده بدلېده اوس وگورئ، زما پخه مېنوکه، سړې پېښې لکه د خيالوټکو پېغلو، زما حالت بالکل اوښتی دی.

حوصله مې پسته شوي، او جرأت مې کم شوی دی، يوازې زه نه داسې حالت او د ټول قام دی نو ځکه پېښه دا ده چې:

دښمنان مو په خپل کور، مېنه او وطن کې نه پرېږدي، هېڅ په هېڅ راباندې تعدی او ناروا کېږي. او داسې ناروا چې زه يې هېڅ نه شم زغملی. دښمنانو ډومبې زمور مېني او وطن ته ځان رانږدې کولو آخريې زمور په وطن د غاصبانه تصرف عزم وکړو، دا څوک دی؟ دا شوده پښتي، چالاكي وږي سترگي ميناگانې دي. د ډېرو کلو او مودو څخه چې هېچاته دهغې وخت او نېټه نده معلومه، چې زمور ډومبني پلرونه پدې بڼو نو اېسارونو او تړو کې اوسېدل، د څه مودې څخه ميناگانو دغې پلو ته پښه را اوږده کړيده، زمور په مېنه او قام چور او چپا وکوي، شرم، حيا، له خدايه وېره نشته. نو زما اوس دا پوخ يقين راغلی دی چې په دنيا کې څوک په داسې صلح پسندې او داسې متصوفانه ژوند د اشرارو له لاسه نه شي اوسېدی، نو علاج دا دی چې که غواړئ په دنيا کې د خپل قام سره په خپله مېنه کې آزاد اوسئ نو مېنو کو او نوکانو ته د فولاد پوښونه ورکئ، او دا د کوټرو جامه د باز په جامه بدله کئ، زما تاسو ته وصيت دی او تاسو يې خپلو اولادونو او خپل قام ته ورسوئ.

کابل ۱۳۱۴

د گلاب گل

په دنيا کې د نزاکت، خوشبويي او ښايست د پاره د گلاب گل د هر څه نه زيات مشهور دی. گلونه نور هم بې شماره دي، ولې کوم صفتونه چې په گلاب کې دي هغه د بل يو گل هم نه دي. په نصيب شوي، لکه چې په هم دې وجه گلاب د تمامو گلونو (بادشاه) گنېلی شي. د مشرق په شاعرانو او اديبانو کې خو به ډېر کم داسې وي چې هغه په خپلو شعرونو يا په تحريرونو کې د گلاب گل په هر لحاظ بهترين شی گنېلی نه وي. يوازي په مشرق کې څه چې په مغربي ملکونو کې هم د گلاب گل ته امتيازي درجه حاصله ده او د شاعرۍ او د ادب دايرې نه بهر د يورپ يو عظيم الشان تاريخي جنگ هم د گلاب د گل سره وابسته دی. دا جنگ د گلاب د گل په جنگ مشهور دی. ځکه په دې جنگ کې به يوې ډلې د سپين گلاب گل او بلې ډلې به د سور گلاب گل د ډلې د نشان په طور استعمالوو.

گلاب تقريباً د دنيا په اکثرو ملکونو کې پيدا کېږي ولې زيات په هندوستان، ايران، افغانستان منځني مشرق او د يورپه اکثرو ملکونو او پخو علائقو کې پيدا کېږي. په دنيا کې د گلابو د ټولو نه لوی باغونه په بلغاريه کې دي وايي چې د بلغاريې گلاب په دنيا کې خپل ثاني نه لري. د لېري لېري ملکونو خلک د بلغاريې د گلابو د باغونو د لېدو لپاره بلغاريې ته ځي. او د ټولو دا خيال دی چې دومره اعلى گلاب بل هېچرته نشته.

نن ورځ د گلابو بې شماره قسمونه راوتي دي. او په باغونو کې رنگارنگ گلاب لېدل کېږي. ولې عام خيال دا دی چې په دنيا کې د ټولو نه اول، خدای پاک سپين گلاب

پيدا کړی و چې تر لږې لږې پوري به ترې نه خوشبويي تله. ورو ورو چې زمانه تېرېده نو په خوشبويي کې يې کمې راتلو او مختلف رنگونو هم پکې پيدا شول.

نن ورځ سور گلاب ډېر عام دی او د دې سور گلاب په نسبت ډېر دلچسب روايت مشهور دي.

وايي چې څه وخت بي بي حوا يو سپين گلاب ټکول کړو نو د ډېر شم او حيانه د گلاب په هريو رگ کې سرخي راغله او د هغې ورځې نه د گلاب رنگ سور شو، او سره گلاب پيدا کېدل شروع شول.

دغه شان يو يوناني روايت دی چې يوه ورځ زهرې (وينس) په ايډ وينس پسې منډه وهله چې په پنبه کې يې د سپين گلاب اغزی مات شو، گلاب د ډېر شرم او خجالت نه تک سور شو.

پارسي حکايت دا دی چې يوه ورځ بلبله د گلاب په بنايست او خوشبويي دومره مسته او بې خوده شوه چې به سينه کې يې د گلاب اغزی ننوتل او وېني پرې راماتې شوې، دا د وينو څاخکي چې په سپين گلاب پرېوتل نو هغه سور شو او د دې بس سور گلاب پيدا کېدل شروع شول. خير حقيقت هر څه چې وي خونن ورځ سور گلاب د سپين گلاب نه ډېر عام دی او خلک يې زيات خوښوي.

د رنگ نه علاوه د خوشبويي په لحاظ د گلابو دوه قسمونه دي:

يو سوچه او بل جوته. په خوشبويي کې د اصلي سوچه گلاب برابر بل يو گل هم نشي کولی. د دې گلاب نه د دنيا بهترين عطريات، او عرق جوړېږي. د دې پاڼو او اوبه په

ډېرو رنځونو کې د دوا په طور استعمالېږي او ډېر فايده مند گڼلې کېږي. جوتېه گلاب
بنايسته او رنگيز خو ډېر ډي ولې خوشبويي پکې ډېره معمولي وي.

د گلاب گل د بنايست معيار گڼلې کېږي او د عيش او عشرت په سامان کې ورله
امتيازي درجه ورکړې شوي ده، د هندوستان د مشهوري ملکې نور جهان خو گلاب
دومره خوښ وو چې يوه لحظه يې له ځانه نه جدا کولو د حمام په اوبو او د لمبلو په
تالوونو کې به د گلاب گلونه هر وخت پراته وو. او په هندوستان کې خو دا خبره ډېره
عامه ده چې د گلابو عطر د نور جهان ملکې ايجاد دی.

د يورپ لوی لوی بادشاهان هم د گلاب د گل ډېر شوقيان وو لکه چې يورومي شهنشاه
گيلې نوس دا حکم کړی وو چې زما په بستره کې هره شپه د گلابو گلونو غوړوئ، د ده
په نسبت مشهوره ده چې يوه شپه دی د گلابو د گلونو په بستره ځملاستو او سحر
راپاڅېدو نو په ملا کې يې درد وو، نو کرانو ترې تپوس وکړو چې صاحب څه وجه ده؟
شهنشاه ورته وويل چې بېگا زما په بستره کې څه سخت غوندې څېز پروت وو. بستره
راتوله شوه او معلومه شوه چې د گلاب يوه غوټۍ په غلطۍ سره په بستره کې اچولې
شوي وه. دا د پخوانو بادشاهانو د نزاکت حال وو.

په يونان کې به پخوا د هايمن نوي جشن په موقعه د هلکانو جنکو په سرد گلاب د
گلونو تاج پسرول کېدل او شاعرانو، اديبانو او د قوم بهادارانو خلکو له به د گلاب د
گلونو تاج په انعام کې ورکول کېدو. د دې نه زياته د قدر او عزت بله نښه نه وه.

دغه شان د يورپ عيسايي بادشاهانو کې چې به چا د عيسائيت اعلى ترين خدمات
وکړل نو د ورم ستر پاپ به هغه ته د روم دلويي گرجې د گلابو يو مقدس بوټی لېږلو او
دا به په مذهبي طور سره انتهايي اعزاز گڼل کېدو.

خيالي دنيا

ڇڪ دي باغ د گلونو، يوتر بله ٻنه ٻنڪاري
زه بلبل گلاب ته ڄم، ماته نور ڇه نه ٻنڪاري

ای باغوانه

دا څنگه پراخ بڼکلی او تازه باغ دی ؟

جگ فولادي غرونه، په لمنو کې یې د شودو په شان د سپینو صافو، رڼو او خوږو اوبو ویاړي لکه پېغلي چې د صحرا په سېل وتلي وي، د لوړو لوړو پولو څخه رادانگي. کږې وږې په مستی-مستی درومي. او د ریډیو، غاټولو او ارغوانو په سرو او شنو چمنو کې ننوزي.

واه، څنگه بڼه هوا لري.

په دې هوا کې زړه خوشحالبېږي، طبیعت غوږبېږي، او روح تازه کېږي. د جنت هوا او د جنت مېوې دلته دي. د پسرلي او تازگي کور دلې دی. له دې ځایه، نه ووځي، خو په نوره دنیا کې دوره کوي.

وگورئ، د دې باغ مرغان څنگه بې پروا، څومره شوخ او آزاد دي.

رنگارنگ پیمخي مرغان په خپله خوښه، په شنو چمنو لوړو ونو او اوچتو غرونو کې بې قیده گزري، سیل کوي، تفریح کوي او سېلونه او سېلونه الوزي.

د دوی په منځ کې د همدردۍ، خواخوږۍ، آزادۍ او مېنې محبت ټول مظاهر په اصلي صورت سره موجود دي. د ظاهر داري، دوه رنگي، غولوني او سترگو ته د خاورو شیندلو اصول دلته نشته.

دا ځای د وحشي او مهذبې دنیا دواړه رقمه غلامي د داغ نه پاک او داسې سپین سپېڅلی دی لکه د پښتنولۍ دنیا.

راځئ وگورئ ، دا بنې ، هغه بنې ، دا چمن ، هغه چمن . دا اوبه ، هغه فواره . دا ډنډ ، هغه شرشره ، دا گلان ، هغه کياري .

وگورئ : هغه نيا لگۍ څنگه بڼايسته نيا لگۍ دي . راځئ چې ورشو ويې گورو . اوه ، دا خولويه ونه ده . او هو ، دا څومره لوی ډډ لري او بېخونه يې څومره لري لري تللي دي . معلومېږي چې په اصل کې همدغه يوه ونه ده . بېخونه يې تللي ، چېرته ورته بڼې او چېرته ورته د گلانو غوړسکې ټوکېدلي دي .

راځئ چې وگورو چې د دې پانې ولې زېږي دي ؟ ولې وده نه کوي ؟ او ولې دغسې لکه چې بېخونه لري بڼاخونه نه لري ؟

بڼه ، ورباندې د لمر رڼا او حرارت نه لگېږي او که چينجی پر لگېدلی دی .

دغه سړی څوک دی ؟ وينې دغه . دا گوره چې تسکوره او تبر ورسره دی . دا - دا څه کوي ؟ دا دا خود ونې بېخ راسپړي . اوه ، دا خود تبر گزارونه ورباندې کوي !

اې سړيه ، دا څه کوي ؟ مه ونه دې واپسته .

اوه ، ته وايې چې بېخ کې يې چينجی دی دغه ترې وباسم . نه دغسې نده . تا خو ټوله ونه له بېخه واپسته . وا د خدای لپاره ونه يې واپسته . دا سړی څه مطلب لري ؟ مه ، مه ، وهه . د دې په وهلو ټول باغ زېږېږي . بس کړه ، ونه وهې . مه خبردار . دا وېره شته چې دا مرغان دې ټونگه ټونگه کړي . دا باغ بې خاونده ندی . دا ډېر غيرتي باغوان لري . او هر چاته ظاهر دی .

هلی ، گوره ، ونه يې واپسته . په انو بانو . او په خدا خدا .

خيالي دنيا

وا ، هغه بل يې په څانگو لگيا دى.

اف يو يې په ډډ لگيا شو .

اه ، باغوان يې څه شو ؟

هغه دى له ورايه گوري ، خو پام يې نه دى .

وگورئ ، يو يې په مخه کې ولاړ دى ، او په خبرو کړى يې دى . هلئ ورغږ کړئ ...

اې باغوانه ، د خداى لپاره ، ستاد باغ لويه ونه وهي .

هله !!

کوه هله !

د دنيا وېش

د آسمانونو پورته خواته د ځمکې د اوسېدونکو د پاره دا، ندا، راغله: اي د ځمکې خلکو، دنيا زما مال دی خو تاسو ته يې پرېږدم پخپل منع کې يې په ورورۍ، برابره ووېشئ.

زور او ځوان، عالم او عامي شهري او دهقان، ټولو رامنډې کړې او پرې را سره شول. دهقان د تخم کرلو د پاره د ځمکې يوه حصه رايله کړه، بنکاري لېنده په اوږه کېښوده د ځنگله لاره يې ونېوه، تاجر چې څومره د لاسه کېده خپلې کېسۍ او هميانۍ يې د زرو او جواهرو نه ډکې کړې، پادشاهانو خپل حکم او نفوذ، باج او خراج په خلکو تحميل کړل دنيا په دغه شان تقسيم شوه او هر چا خپله برخه واخېسته.

يوازې شاعر بېچاره د دې لوت نه محروم پاتې شو خدايزده له کومه ځايه په منډه راغی، گورئ چې هر څه تالا شوي دي هېڅ نه دي پاتې، نو په ژړا فرياد يې وويل.

زه مو هېر شوی يم؟ سره د دې چې زه د هر چا نه زيات ستاد رحم او مهرباني مستحق يم. ندا: د وېش په وخت چېرته وېده وي؟

شاعر: زه تا سره وم، سترگې مې ستا په لور او غوږونه مې ستا ملکوتي آواز ته متوجه وو، زما په بایلو دي او مفتون زړه رحم وکړئ، زه حيران او مبهوت ستا په حضور ولاړ يم هر څه مې هېر وو.

ندا: چاره څه؟ دنيا ووېشل شوه نور څه نشته که ما سره اوسي د آسمان دروازي تا ته بېرته دي ستاد گرزېدو او حرکت د پاره هېڅ حدود سرحدونه منع نه دي په ځمکه کې څه کوي؟ ستاد روح د جولان لپاره د آسمانونه پورته فضا تياره ده.

مېنه نه کوم

نه مينېږم ځکه چې مينتوب پرته له لټې او ناپوهۍ او بد مرغۍ څخه بله نتيجه نلري.
نه په پسرلي کې ځان وژنم او نه په مني کې خپل زړه خپه کوم. که گلان وغوړېږي او له
کنډو نه سر رانېکاره کړي او يا که مړ او ي شي او په ځمکه ورژېږي، که لمر پورته
راوځي، او يا په اورو کې پټ شي زما يې پرې څه؟

مين تل د آسمان ستاينه کوي او د هغه ښکليتوب په راز راز ژبو ستايي مگر زما زړه
غواړي چې پر آسمان بريالی شم او په هغه لويه فضا کې آلوته وکړم او بيا له هغه ځايه
دغه نړۍ ته وگورم. ولې به د مرغو په شان په يوه گونښه کې کېنم او د ځان په وير به
بوختېږم؟

غوره او ښه کار دا دی چې د فدا کاري، جنډه پورته کړم او د شخړې لپاره ځان چمتو
کړم. ښايي چې زما د کونښن په اثر کې د ظلم ونه له بېخه ووځي. گوندې دغه اميد مې
تر سره شي او کلکې گنډې په خپلو گوتو پرانېزم.

د ژوندون دوره لنډه ده او مرگ مې انتظاري باسي، نو بايد داسې يو کار ته ملا وتړم
چې زما نوم تر ابده پوري لوړ او ژوند وساتي.

هو - چيه د چين نامتو شاعر

د ماتما گاندي افکار

د رېښتاوو په عمل کې رېښتنی تسکين دی. صداقت پخپله د صداقت انعام دی. له قيمتو څخه قيمته څېز خرڅوونکي لپاره لکه څنگه چې د هغې نه بل قيمته څيز لاس ته نه راځي، دغه شان، رېښتيا ويونکي به د رېښتيا نه زيات نور څه شي وغواړي؟ رېښتيا چې کوم ځای ته د لمر غونډې گرمي ورکوي، هلته ژوندون هم ختم کوي. هغه انسان چې خپله ژبه په واک کې نشي ساتلی، هغه د حق مدعي نشي کېدی. د رېښتاوو نه وروسته په اصل کې عدم تشدد په دنيا کې تر ټولو لوی طاقت دی. هغه هېڅکله عبث نه ځي. تشدد تش د پاسه کامياب ښکاري. په توره او په خدای باندې اعتقاد لرل دوه متضاد شيونه دي.

که چېرې عدم تشدد يا د محبت مذهب زموږ د ژوندانه مذهب نه وای نو په دې فاني دنيا کې زموږ ژوند مشکل کېدو. ژوند خو په مرگ باندې د ظاهري او پخواني فتح علامه ده.

که چېرې د انسان او د حيوان په منع کې کوم اساسي او لوی فرق شته، نو هغه دا دی چې انسان خپل فرض پېژندلی شي. د تېري او اوس زمانې ښه خلک د خپل توفيق او طاقت په اندازه د ژوند د دغه ډېر ضروري فرض روښانه مثالونه وو. په دې کې شک نشته چې په مونږ کې حيوانيت کله کله ظاهريږي. مگر د دې نه دا نه ثابتېږي چې دا فريضه (عدم تشدد) غلطه ده. د ډېنه تش دا ثابتېږي چې دې باندې عمل مشکل کار دی. د توري په ذريعه چې کوم شی حاصلېږي په توره بېرته هم اخېستل کېږي.

د ټاگور له افکارو څخه

زما نغمې

ما په ټول ژوند کې ستا د موندلو کونښنې په نغمو سره وکړې.

دغه نغمې وې چې زه يې در په دروگرځولم او دغه نغمې وې چې د دوی په مدد ما د خپلې دنيا په تلاش او احساس کې خپل څلور واړه خوا وموندلې.

هغه څه چې کله ما زده کړل هغه دغه نغمې وې چې دوی ماته دا راوبښودل.

دوی پټې ليارې راته بېرته کړې. دوی د زړه په افق کې راته ډېر ستوري راوخپژول دوی ټوله ورځ ماته د مسرت او غم د رازونو په طرف لارښودنه کوله او ما بڼام يې د سفر د ختم په وخت کې زه داد کوم محل در شايي ته راوستم؟

د سفر تياری

ماته رخصت را کړی شوی دی. اې ورونو ماته په مخه ښه، ووايئ. زه تاسو ټولو ته سلام کوم او روانېږم.

دغه دی د دروازو ټولي کنجیگاني در کوم او د خپل مکان، د ټولو آينده دعوو نه ابرا کوم اوس زه له تاسې څخه تش د مهرباني د وروستنيو الفاظو د اورېدو په اميد یم.

مونږ او تاسې ډېره موده همسايه وو لېکن ماته همېشه د هغې نه زیات عوض راوړسېد څومره چې ما ورکړل. اوس ورځ تمامه شوه او هغه ډېره چې زما تیاره گوټ یې رڼا کاوه مړه شو. د طلب پیغام راغلی دی او اوس زه سفر ته تیار یم.

يوه پوښتنه

د دنيا په دې لوی جشن کې ما ته هم زېږی رارسېدلی دی ځکه زه خوشحاله یم. زما سترگو ولیدل. زما غوږونو واورېدل. په دې جشن کې ساز غږول ما ته سپارل شوي دي هغه څه چې ما کولی شو ومې کړل.

زه اوس دا پوښتنه کوم چې تر اوسه ګوندې هغه وخت ندی راغلی چې زه دننه درشم، ستا صورت وګورم او خپل غلی سلام ستا په حضور کې تقدیم کړم.

وروستی ورځي

زه پوهېږم هغه ورځ به راشي چې د دې دنيا نظاره ما لپاره تمامه شي، او ژوند به زما په سترگو، وروستنی پرده واچوي او غلی به رخصت شي. لیکن ستوری به هماغسې د شپې ځلېږي صبا به هغه شان لمر راڅپړي او ساعتونه به د دریاب د چپو غوندي د غم او بنادۍ حساب کوي او موجه به وهي.

زه چې کوم وخت د خپلو لمحو د دغه انجام فکر کوم. نو د دغه لمحو پرده وشلېږي او زه د مرگ په رڼا کې ستا دنيا او د هغسې بې انتها خزانو ته گورم، د هغې یو ډېر حقیر څېز هم بېمثله او د هغې ډېر ذلیل ژوند هم بې بها دی.

هغه شیونه چې د هغو بېکاره آرزو ما کوله او هغه شیونه چې ماته ورسېدل هغه ټول پرېږده. ماته یوازې په هغه حقیقي څېزونو قبضه راکړه چې هغه ما تل پرېښي او غورځولي مې دي.

د ژوندون مبارزه

هر کله چې محاربین پرمې ځل د خپل خښتن له ځايه راغلل نو هغوی خپل قوت چېرته پټ کړی وو؟ د هغوی زغري چېرته وې؟ د هغوی وسلې کوم ځای وې؟

هغوی غریب او بېکسه ښکارېدل. کوم وخت چې د خپل بادار له ځايه راوو واته، نو د غشو باران پرې وشو.

هر کله چې د خپل بادار کور ته بیا لاړل نو هغوی خپل قوت چېرې پټ کړ؟ هغوی توري وغورځولې، غشي او ليندۍ يې کېښودل، صلح د هغو په وچولو کې ځلېده، هغوی د خپل ژوندانه مېوې تر شا پرېښودې څه وخت چې د خپل بادار ځای ته بېرته لاړل.

زما دعا

اي زما خاونده ، زه له تا څخه دا غواړم چې زما له زړه څخه د افلاس بنياد وباسه .

ماته دا قوت راکړه چې د ژوند د ترخو او خوږو برداشت آسانې سره وکړي شم .

ماته دا قوت راکړه چې بې وزلي (بې وسي) له زړه ونه وباسم او خپل سرد کوم گستاخ قوت په مخکې تېټ نه کړم .

ماته دا قوت راکړه چې خپل ځان له روزمره رذايو څخه پورته وساتم .

او ما ته دا قوت راکړه چې خپل قوت د مينې سره ستا رضا ته وسپارم .

زه شرمېږم

د ملاقات ټاکلې ځای ته د تلو د پاره ما ټوله لياره يوازې قطع کړه.

ليکن دا څوک دی چې په دې چوپي تياره کې ما سره روان دی. زه ورنه د بچ کېدو د پاره لاره پرېږدم خو نه يې شم پرېښودای. هغه په خپل متکبرانه رفتار کې خاوري الوزوي، ځي.

هغه خپل جگ آواز زما د هر يو لفظ سره يو ځای کوي. اې باداره، دا زما خپل مختصر وجود دی، دی خو نه شرمېږي، ليکن د ده سره ستا دربار ته په رسېدلو زه شرمېږم.

يوه آرزو

هغه سندره چې د هغې د ويلو لپاره زه دلته راغلی وم، بې وينا پاته ده ما خپله ورځ د تارونو په لگولو او جوړولو تېره کړه.

مناسب وخت تر اوسه نه دی راغلی. الفاظ لا بڼه موزون شوي نه دي تش د آرزو درد په زړه کې شته.

غوټۍ نه دي غوړېدلې، يوازې هوا ساړه اوسېلی کوي، نه ما د هغه صورت وکوت او نه مې د هغه آواز واورېد. ما تش د هغه د ورو قدمونو آواز د هغه سرک څخه اورېدلی دی چې زما د کاله په مخکې دی.

يوه لويه ورځ د فرش په غوړولو تېره شوه، او ډېره تردغه وخته ونه لگېده؛ زه دی کور ته نشم غوښتلی، زه د ده د وصال په آرزو ژوند کوم؛ لېکن دا ساعت تر اوسه نه دی راغلی.

بد بخت خوب

هغه راغی او زما په خوا کې کېناست لېکن زه وېښه نشوم. های، دا خوب څومره بد بخت وو. پیتې دې وي په ما.

هغه راغی، هغه وخت چې شپه تیاره او کراره وه، په لاس کې یې خپل رباب وو. د هغه په نغمو زما خوبونه معمور وو.

افسوس دی چې ولې زما ټولې شپې د غسې خوشې تېریږي. آه، زه ولې د هغه چا د دېدار په تلو سه یم چې د هغه ساه زما په خوب لگېږي او مس کوي یې.

د ودې چم

پر زرغوني او پر سيوري پتي ځمکې باندې يوه بنفشه ټوکېدلې وه. د دې نارونه کارېه وو، او سريې څرېده، ما ويل چې گوندې له کتلو څخه ځان پتوي.

دا يو ډېر دمينې وړ گل وو، رنگ يې ځلانده او د خوښې ډک وو. يو د گل ښکلی چتر يې د پتېدلو لپاره درلود. اوس دا غوړشکې غوړشکې شگوفه ده.

په ډېر ښه رنگ ښکلی شوې وه. او دلته يې ښه ښه بويونه خپرول. تر پټو او گڼو سيورو لاندې ښه ته ولاړم.

چې دا ښکلی گل وگورم. ده ماته د ودې چم راوښود. په خوږې تواضع سره.

خوشحالي

د خوشحالي ځای په جگو او ښکلو قصرونو او په زرو باندې چړا شوو ښکلو کې نه دی

خوشحالي په ډېرو شتو او دولتونو چاته په لاس نه ورځي.

خوشحالي د تمول د زرنګار جام نوم نه دی.

خوشحالي د هوسايي د باغ د کوم رنگين گل نوم دی.

حقيقي خوشحالي د استغنا، موږ سترګي او د خوشحال زېږي نوم دی او دا شی په دغو شيانو کې پټ او مضمردی.

خوشحالي د خواهشاتو د محدود کېدلو نوم دی، خوشحالي د قناعت او د خپل زړه څخه د حرص د اېستلو نوم دی. زه په خپل حالت ځکه فخر کوم چې زه د حقيقي مسرت خاوند یم د جوش او هیجان څخه لاس واخلم ځکه چې دا شيان اکثر د انسان لپاره مهلک ثابتېږي.

د روغو خلکو سره ناسته ولاړه کوي، او دا ځکه چې روغتيا هم د رنځورتيا غوندې متعدي شی دی په ټولو جواهرو کې لعل ډېر قيمتي شی دی لیکن معدن چې ترڅو پوري صیقل نشي د هغه حقيقي رنگ او جوهر نه معلومېږي بايد موږ خپلې خبرې اترې او کارونه هم صیقل کړو او د هغوی حقيقي رنگ او جوهر ښکاره کړو.

لکه څرنګه چې د علم درياب يو ناپایاو او نامحدوده درياب دی، هم دغه شان د علم د طلب لپاره د لایتناهي زیار او نامحدوده کوښښ په کار دی. د هر انسان لپاره دا خبره

لازمه ده چې خپل ځان د روحاني، مذهبي، جسماني او سلطاني قوانېنو څخه خبر کړي

څه نه څه جسماني او دماغي زيار اېستل او کار کول د پربڼه عادت دی. زيار او کونښن د ژوندون معنی او حاصل دی. په دنيا کې لوی واړه ټول ژوي د خپل ژوندون د حفاظت او خپل خوراک د حاصلولو لپاره زيار باسي.

لاس ترزني کېناستلو او په بېکارۍ کې هېڅ گټه او خیر نشته، گټه د زيار د باغ مېوه ده او د خپلو متو گټه د پره خوږه او ښه ده او هم دا د قدرت حکم او فيصله ده چې څه کار کوي د هغه کار مطابق نتیجه به درکول کېږي او دا پورته مضمون د دې متل توضیح دی چې څه کړې هغه به رېږي.

د مرگ سره محبت

زه د هغه شپې نه خبر نه وم کوم وخت چې اول اول زه د دې زندگي د دروازې څخه تېر شوم.

هغه قوت څه شی وو چې زه یې په دې پراخه رازگاره کې داسې وغورولم لکه په نېمه شپه کې چې په ځنګل کې کومه غوټۍ وغورېږي.

صبا چې ما رڼا ته وکاته نو د سټي مې محسوسه کړه چې زه په دې دنيا کې بېگانه نه یم.

او دا چې یو بې صورته او بې نومه، یو ناقابل الفهم شی زما د مور په جامه کې زه په خپلې غېږ کې واخېستم.

دغه شان د مرگ په حال کې هم، هغه نامعلوم شی هغه شان راڅرګند شي کله څرنگه چې همېشه ما هغه پېژندلی دی. او هر کله چې زه د دې ژوند سره مېنه لرم نو له دې څخه پوهېږم چې د غسې به د مرگ سره هم مېنه وکړم.

هر کله چې مور د خپل بڼي تې نه اولاد جدا کوي نو هغه چېغې وهي، لېکن د سټي یې کېن تي ته اچوي او غلی کوي یې.

د خپل لاس ځولانه

ای بندي ووايه: هغه څوک دی چې ته يې بندي کړی يې؟

هغه زما بادار دی، بندي وويل: زما خيال وو چې زه په دولت او قوت له هر چا څخه زياتېدی شم. ما په خزانه کې هغه دولت را جمع کړ چې خپل بادشاه ته مې ورکاوه هر کله چې خوب راباندې غالب شو، نو زه د خپل بادار په بستر کې پرېوتم. څه وخت چې وپېښ شوم ومې لېدل چې په خپله خزانه کې بندي يم.

ای بندي ماته ووايه: دا څوک وو چې دا نه ماتېدونکی زنځير يې جوړ کړ.

بندي وويل: هغه زه يم چې دا زنځير مې په ډېر احتياط تيار کړ، زما دا فکر وو چې ناپره قوت به ټوله دنيا مقيده کړي، او يوازې ما به په بې زواله آزادۍ کې پرېږدي نو په دغه لحاظ ما د شپې او ورځې په زيار سخت او راو د ظالمانه پلکونو وهلو په مدد دا زنځير تيار کړ، کوم وخت چې جوړ شو، او کړۍ يې په ښه شان سره مضبوطې شوې، نو ومې لېدل چې هغه زنځير زه راگېر کړی يم.

د آزادۍ جنت

هلته چې زړه نه و پرېزي، او سر نه تېټوي.

هلته چې علم آزاد دی.

هلته چې دنيا د کورگيو په تنگو د پوالونو نه ده ماته او ټوکړې ټوکړې نه ده شوي.

هلته چې الفاظ د رېښتينولي د عمق څخه راوځي.

هلته چې سعي په استقلال سره خپل وزرونه د تکميل لپاره خپروي.

هلته چې د عقل صافه چپنه د بېکاره دودونو په وچ شگلن بيا بان کې خپله لاره نه وره کوي.

هلته چې نفس د تل پراخېدونکي تخيل او عمل پسې ځي.

ای څښتنه د آزادۍ په هغه جنت کې زما ملک بيدار کړه.

عبادت

دا نغمه او سرود، دا ورد او وظيفه پرېږده دروازه بنده كړه، د خانقاه په يوازي او تياره
گوټ كې ته د چا پرستش كوي هم سترگې وغړوه، گوره چې ستا خداى تا ته مخ نه دى؟
دى هلته دى چې دهقان په بنجره ځمكه كې قلبه كوي، هلته چې مزدور لوى پېتى به
شاه اخېستى وړي يې، دى په گرمۍ او يخنۍ كې د هغوى سره دى.
د خپلو تخيلاتو نه راووځه، دغه گلان او بخورات يو خوا كېږده، څه پروا لري كه
ستا جامې شلېدلې او خچني وي؟ هغه سره يو ځاى شه، او د زيار او د زحمت د وچولي
د خولو سره و هغه ته ودرېږه.

د بناغلي خادم چاپ شوي کتابونه:

- 1 - د کوچنيانو اخلاقي پالنه
- 2 - نوی ژوندون
- 3 - روهي گلونه
- 4 - پښتونلي
- 5 - بايزيد روښان
- 6 - د شريف سرگذشت
- 7 - د مرغلرو امېل
- 8 - مکار الاخلاق (پښتو ترجمه)
- 9 - خيالي دنيا